
मोल : २५ रुपया 


साहित्य विविधा 


कोंकणी साहित्य आनी साहित्यिकांची वाचप्यांक तोंडवळख करून दिवची 
हो हेतू नदरेमुखार दवरून कुळागर प्रकाशनान 'साहित्य विविधा' हो उपक्रम 
सुरू केला. सादारणपणान वर्साक बारा पुस्तकां उजवाडावपाचें आमी थारायलां. 
जण एका साहित्यिकाच्या साहित्य कृतींचो अदमास वाचप्यांक मेळचो आनी 
ताजे साहित्यिक प्रवृत्तीची आनी प्रतिभेची तांकां कल्पना येवची हेखातीर हो 
उपक्रम आसतलो. 

'बत्तीस ते ऐंशी पानांचे मर्यादे'त एक पुस्तक उजवाडायतले आनी पुस्तकाचे 
मोल २५ ते ३० रूपया मेरेन आसतलें. व्यापारी तत्त्वाचेर ही येवजण आमी 
चलोवचे नात. पोरन्या- नव्या लेखकांमदीं भेदूय करचे नात. ज्यांची पुस्तकां 
अजून उजवाडाक येवंक ना अशा गुणी लेखकाचें साहित्यय आमी उजवाडायतले. 

वर्साच्या १२ पुस्तकांचो सेट वाचकाक २०० रूपयाक मेळटलो. पुण ते 
मोल आदीं भरचें पडटलें. लेखक, वाचक, समीक्षक हांणी हे येवजणेचो लाव 
घेवचो. २००६ वर्सा आनी हातलीं तीन पुस्तकां उजवाडायली. आतां २००७ 
वर्साची बाराय पुस्तका तयार जाल्यांत. तीं डिसेंबर २००७ मेरेन छापून तयार 
जातली. तपशीलाखातीर बरयात : 


कुछागर प्रकाशन 
पो. बॉ. नं. ७८ 

(१) 
मेघसंदेश 


थेंब्याथेंब्यांनी पावस जावन मळबांतलीं कुपां सकल देवतात, आपणाक धर्तरेच्या हातांत 
ऑपून घेवंक. तेचभाशेन चलयो खंयच्यान तरी हे धर्तरेर येतात, बंधना पत्करचेखातीर. 

तांगेली इत्सा आसता इल्लेशा जाग्याचो, थोड्याच मनशांचो संवसार. तितले भितर तांकां 
आस्पावन घेवपाचें आसता आपलें सर्वस्व - सगळ्यो गजाली, सगळ्यो पिडा, सगळ्यो 
कल्पना. देखूनच आसता तांच्या माथ्यार पदर, हातांत कांकर्णा आनी आंगणांत aa. 
थोडेभितर सांगतले जाल्यार आपलो म्हळ्यार सिमेसगच्यो इंद्राणी. 

पूण खंयचे तरी देवतेच्या मुमुर्ख्या हांशाभाशेन अनिर्बंध अलूडपणासयत आमच्या शेजरा हे 
माणकुले चलयेचो जल्म जालो. आवय रागान तिका म्हणटा, 'टवळी!' आनी बापूय हांसून 
म्हणटा, 'पिशी!' 

ती आसा धांवत्या वझऱयाचें उदक, शिस्तीचीं तळपां हुपून फुडें वता तसले. तिचें मन 
म्हळ्यार कोंड्याच्या शेंड्यावयल्या खांदयेची पानां. फकत एकसारकीं झुळुझळु धोलतालीं. 

आज तीच मस्ती चली vera गरादीक तेंकून मोनी उबी आसा. सोंपते दडकेच्या 
शेवटाक इंद्रधनुश्य पळोवन घेवचें! तिचे ते मोठे वाटकुळे दोळे आज थीर जाले. झाडारुखाचे 
खांदयेचेर पावसान भिजिल्ल्या सवण्यावरी. 

तिका हांवें इतली थंड, शांत केन्नाच पळोबंक नासली. Rad, <a व्हांवतां व्हांवतां 
अचकीत एकेकडेन थांबून तळें जालां. 

कांय दिसांआदीं वताचें रखरखीत राज्य चलतालें. सैमाचो तोंडावळो सुकून गेलो. 
झाडाचीं पानां हळदुवीं पडून खंगिल्लीं. 

अशा वेळार अचकीत काळ्या काळ्या गबाळ पिशा कुपांनी मळबाच्या कोनशा कणकणी 
आपले तंबू उबारिल्ले. अस्ताक तेंकिल्ल्या सुर्याची किर्णा म्यानांतले तरसादीवरी भायर सरलीं. 

मध्यानरातीं पळय जाल्यार दारां खडखडावन उतरां कडकडटात! सगल्या शाराचे न्हिदेक 
त्या वादळी वाय्यान ताच्यो केश्ट्यो धरून हालोवन सोडलें. 

उठून पळयले, कोनशावेलो दिवो अखंड पावसान बेबद्याच्या म्हेळ्या दोळ्यावरीं दिसतालो. 
आनी इगर्जेच्या घडयाळींची उतरां पावसाच्या आवाजाची शाल पांगरून येतालीं. 

सकाळच्या वेळार पावसाच्यो दडको झडूंक लागल्यो. वत भायर सरलेंच ना. 

अशा कुपांनी धांकिल्ल्या दिसा आमच्या शेजारची ती चली वांसरेचे गरादीक तेंकून मोनी 
उबी आसा. 

तिगेली धाकली भयण आयली. तिणें म्हळें, “आई आपयता'. तिणे फकत नेटान मान 
हालयली. तिगेली केसांची फांती उठून नाचली. 

कागदाचे z? हातांत घेवन तिगेल्या माणकुल्या भावान तिका हाताक धरून ओडली. 
तिणें हात सोडोवन घेतलो तरी तिगेलो भाव खेळचेखातीर तिका ओडीत रावलो. ताच्या 
पोल्यार तिणें थापट मारलें! 

पावस पडतच आसा काळोख उपाट जाला. चली तशीच थीर उबी आसा. 

युगाच्या आरंभाक, सैमाच्या तोंडाक पयली वाचा फुटिल्ली. उदकाचे भाशेन वार्‍याच्या 
गळ्यांत लक्ष कोटिकोटी वर्सा उलगडून उगडास विसराच्या पलतडच्या गजालींनी आज हे 
चलयेक पावसाच्या रुपान उलो मारलो. देखूनच ती वर्तमानकाळाचीं सगळी बंधनां हुपून 
आपणाकच विसरून गेल्या. 

कितलो अमाप काळ! कितलें विशाल विश्व! धर्तरेचेर कितलींशीं युगां सावन तरेकवार 
जीवलीला! त्याच पयसुल्ल्यान, त्याच विचारान आज हे अल्लड चलयेकडेन नियाळून पळयलें. 
कुपांचे सांखळेतल्यान पावसाचे कळकळ सुरांतल्यान! 

देखूनच ती मोठ्ठे दोळे करून थीर उबी रावल्या, जशी काय अनंत काळाची प्रतिमा! 

चिय्यांनी बांदून काडिल्ली ही आमची पाळण केन्ना उजव्यान जाल्यार केन्ना दाव्यान 
वळसो घेत एक AÀ केन्नाशी खंय तरी सोदूंक भायर सरिल्ली. पूण जंय वळून पावताली थंय 
तोंडघशीं पडटाली. हांगा घर, थंय घर, सामकार घर. 

वयर BAA नदर पावता थंय तिका मळबाची एक रेग तितली दिसता. तिचे सारकीच 
शिडशिडीत. तिचेवरीच नागमोडी. मळबाच्या त्या कुडक्याक पळोवन पाळण विचारता, 
'आका, तूं खंयच्या निळ्या शारांतली पाळण गो?' 

दनपारच्या वेळार तिका मात्सो सूर्य दिसता आनी ती मनांतच म्हणटा, “कांय कळळें ना.' 

पावसाळी कुपांची सांवळी पाळणीच्या दोशीं आशिल्ल्या घरांमदीं दाट जावन पडटा तेन्ना 
तिका दिसता, पाळणीच्या पानावयल्या उजवाडाचेर कोणेतरी पेन्सिलीन बिरबिटें केलां. 
पावसाचे लोट चिऱयावयल्यान जेन्ना व्हांबंक लागतात तेन्ना तिका दिसता, गारुडी पावस 
डमरु वाजयत जसो काय सोरपाचो खेळ करता. निसरड जाता. चलतल्या मनशांच्यो सत्र्यो 
एकामेकांक रोमतात, Ald पाख्यांचें उदक नळांतल्यान सत्र्यांचेर उडी घेता आनी चलतल्याक 
विस्मीत करून सोड़टा. 

पाळण वितरागता आनी म्हणटा, 'आजमेरेन हांव कशी सुकी सडसडीत आसलीं! कसलीच 
पिडा नासली. मागीर आतांच कित्याक हो उदकाचो उत्पात?' 

फाल्गुनांतले दक्षिणेकडले वारे लेगीत हे पाळणींत पावतकच भिकाऱयावरी दिसतात. जंय 
थंय कागदाचे कुडके आनी ys चळचळीत उडटा. गोंदळिलली पाळण लाचारेन म्हणटा, 
'खंयच्या पिशा देवाचे हे देवचार काय?' 

तिच्या कोनशां - कोनशांनी दिसपट्टो जो कोयर जमता - नुस्त्याची Gaal, रान्नीतलो 
गोबोर, फळां आनी भाज्यांच्यो साली, मेल्ले हुंदीर - ह्या सगल्याकच ती सत्य सृश्ट मानता. È 
सगळें कित्याक, कोणाखातीर?' अशें तिका चुकून लेगीत दिसना. 

मुखार शरद ऋतूचें तिरपें वत घराच्या वयल्या माळयांच्या व्हारांदांत भितर सरता आनी 
देवळांतलो पुजेचो चौगुडो भेरवीचे सूर आळयता तेन्ना खीणभर पाळणीक दिसूंक लागता, हे 
चिरेबंदी मयदिभायर भव्य अशें कितेय तरी आसुंये. 

हे वाटेन दीस वाडतच रावता. कामाच्या बोवाळांत आशिल्ले घरकान्नीच्या पदरावरी 
भोंवतणच्या घरांच्या खांदावयलें वत निसरून मार्गर पडटा. घड्याळीत णव वरां जातात. 
वावराडी हांडीर बाजाराचो खोटलो घेवन येता. जेवणाच्या वासान आनी धुंवरान पाळण 
भरता. ऑफिसांत वचपी ताकीत करूंक लागतात. 

तेन्ना पाळणीचें विचारचक्र परत सुरू जाता. ती म्हणटा, 'हे चिर्‍यांनी ales मर्यादेभितरच 
सगळे सत्य आस्पावता आनी ज्याका आपणें भव्य मानिळें तें निखटें एक भव्य सपन आसता. 

ee 


(2) 
एक दनपार 

याद आसा म्हाका ते दनपारची. मदींच पुरो जाल्लेभाशेन पावसाची एकाद्री दडक 
झडटाली. अचकीत वाऱयाचो एकाद्रो लोट येवन ते दडकेक खुबळायतालो. 

भितर काळोख आसलो. कामांत मन लागना आसलें. हांवें म्हजें वाद्य उखल्लें आनी 
पावसाच्या तालाचेर मल्हाराचे सूर काडूंक लागलों. 

शेजारचे कुडीतल्यान ती एक खेपे भायल्या दारामेरेन आयली आनी परतली. परत एक 
खेपे आयली आनी दारासरींच उबी रावली. ते उपरांत seit इली करून भितर येवन 
बसली. तिगेल्या हातांत कसलें तरी विणप आसलें. मान सकयल घालून तिणें आपलें विणप 
चालूच दवरलें. थोड्या वेळान विणप थांबयलें आनी जनेलांतल्यान दिसतल्या अस्पश्ट 
पावशी कुपांकडेन ती पळयत रावली. 

पावसाचो नेट चडलो. म्हजें गायन थांबलें. ती उठली आनी केंस वळोवंक भितर गेली. 

इतलेंच. आनीक कांयच ना. Waar संगीतान, रिकामेपणान. काळखान भरून गेली 
ती दनपार, फकत एक दनपार. 

इतिहासांत राजा महाराजांच्यो गजाली, तांच्यो लडायो, झुजांचीं वर्णनां,सवाय जाल्लेभाशेन 

जळामळाक पळोवंक मेळटात. पूण एके दनपारचो हो ल्हानसो प्रसंग काळाच्या करणांत 
अप्रूप रलावरी लिपिल्लोच उरलो. फकत दोनच मनशांक तितली ताची खबर आसली. 
oe 


(३) 


सतरा वर्सा 


तिचो म्हजो सतरा वर्सांचो सांगात. Gan तेन्ना येवप वचप; वयले वयर पळोवप, 
वासपूस करप, खूब खूब उलोवप. 

ताचे भोवतणी साबार सुखसपनां कितलेशेच अदमास, जायतीं गुपितां. ते भायर 
फांतोडेचेर Mle मोडले उपरांतचें शुक्राचें चान्नें; केन्ना आषाढांतले ऐन सांजवेळा मोगरेच्या 
फुलांचो पातळिल्लो WAS, जाल्यार केन्ना वसंताच्या निमाण्या पारार आकूळ वाजंत्र्यांनी 
ales पीलूभरीयाचे सूर. हीं सतरां वर्सा असल्याच घडणुकांनी तिच्या मनांत गच्च Ae. 

आनी ह्या सगळ्यांच्या सांगातान तिचें म्हाका नांवान उलो मारपाचें चालूच आसतालें. 
त्या उल्याक जो साद दितालो ताची घडण सतरा वर्साचे वळखींतल्यान घडिल्ली. केन्ना 
आधारान जाल्यार केन्ना तुसडेपणान, केन्ना कामांत आसतना जाल्यार केन्ना रिकामेपणान, 
केन्ना चार चौगांसामकार जाल्यार केन्ना गुपीत एकांतात. एकाच मनशाचे मनस्वी वळखींतल्यान 
घडिल्लो तो मनीस. 

ते उपरांत आनीक सतरा वर्सा व्हांवन गेलीं. पूण ह्या सतरा वर्सातले सगळे दीस आनी 
सगल्यो राती त्या वर्साच्या नांव उच्चाराच्या मोगाच्या धाग्यान ales वरी कशीं आगळी 
वेगळीं दिसतात. 

देखूनच हे दीस आनी ह्यो राती सध्या म्हाका विचारतात. ‘आमचें fed जावपाचें? 
आमकां मोगान उलो मारून लागीं ओडून कोण आपणायतलो?' 

हांव तांकां जाप दिवंक शकना. ओगी बसता आनी येवजितां. आनी तेय वाऱयासांगातान 
उडून वतना म्हणटात, 'चल्ले आमी सोदूंक.' 

'कोणाक?' 

कोणाक तें तांकां खबर नासता. देखूनच ते केन्ना हांगा धांवतात, जाल्यार केन्ना थंय 
पळटात. सांजवेळच्या बंधनां मेकळ्या कुपांवरी काळखांत नाच्च जातात आनी परत दिश्टी 
लेगीत पडनात. 

(४) 
पयलें दुख्ख 

रानाचे सावळेंतल्यान जो मनीस वता तो आज तणान लिपला. 

अशा निवांत वातावरणांत कोणशें रावन विचारलें, 'म्हाका वळखलो AT?’ 

zia फाट फिरावन पळयलें आनी म्हळे, ‘als वळखीचेंशें दिसता. पूण नांवाचो उगडास 
जायना. 

ते आकृतेन म्हळें, 'ऐन पंचविशीतलो तुमचो तो पोरनो श्लोक याद आसा? तोच eta.’ 

आकृतीच्या दोळ्यांच्या कडांनी उदक चकचकलें. जशी कांय उदकाचेर चकचकती 
चंद्रमाची कोर. 

विस्मीत जावन हांव Sat रावलो आनी म्हळें, ‘ar दिसा दिसताली, श्रावणातल्या 
कुपांवरी काळी सावळी आनी आज पळयल्यार ती आश्चिनांतली भांगराची मूर्त. तेन्नाचे 
दोळ्यांतलें तें सगळें उदक शेणलें काय fad?’ 

एकूय उतर उलयना आसतना ती मात्शी हांसली. त्या हांशांत सगळें आस्पावलां इतलें 
म्हाका समजलें. पावसाळयांतल्या HIT शरदांतल्या पारजताचें हांशें जशें काय शिकून 
घेतिल्ले. 

हांवें विचारलें, 'म्हजें पंचविशीतलें जुवानपण आजून तुवें सांबाळून दवरलां?' 

'हो म्हज्या गळ्यांतलो हार Goa न्हय.' तिणें जाप दिली. 

पळोबंक गेल्यार Gta. त्या दिसाच्या वसंताचे माळेतली एक पाकळी लेगीत झडूंक 
नासली. 

हांवें म्हळें, 'म्हजें सगळे जीर्ण शीर्ण जालां. पूण तुज्या गळ्यांतलें म्हजें पंचविशींतलें तें 
जुवानपण आयज लेगीत बावूंक ना? 

तिणें ल्हवु ल्हवु करून आपल्या गळ्यांतली माळ काडली आनी म्हज्या गळ्यांत घालून 
zò, 'याद आसा? त्या दिसा तुवें els, म्हाका सांत्वन नाका. शोकच जाय.' 

लजून हांवें म्हळें, els खरे; पूण ते उपरांत दीस उलगले आनी हांव ती गजाल 
विसरूनूय Tei.’ 

ते मूर्तीन म्हळें, 'ज्या अंतरात्म्याचो हो आशिर्वाद आसलो तो आत्मो कसो विसरत? 
तेन्नाच्यान हांव हे सावळेत बसून आसा. आतां म्हाका आपणाय.' 

Bla तिगेलो हात म्हज्या हातांत घेत म्हळें, 'कितली ही तुजी अप्रूप मूर्त!' तिणें जाप 
दिली. 'जो शोक आसलो तो आयज शांती जाल्या.' 

(५) 
खंय आसा? 
स्मशानांतल्यान बापूय परत आयलो. तेन्ना सात वर्साचों तागेलो चलो उक्तो नागडो, 
गळ्यांत भांगराची तावज घाल्लो - पाळणीकडले गच्चेचेर जनेलांत एकलोच उबो आसा. 
ताच्या मनांत कितें चल्लां हें ताचें ताकाच खबर नासलें. 
सकाळचे वोत मुखावयल्या घरांतल्या आंगणांतल्यान कोडू लिंबाचे तेंगशेर देंवलें 
आंबल्यो विकपी आळींत येवन दोन तीन साद घालून गेलो. 
बापायन घरा येतकच पुताक मांडयेर घेतलो. पुतान विचारलें, “बाबा, आई Ga?’ 
मळवाकडेन नदर व्हरून बापायन म्हळें, 'सर्गार.' 
ते रातीकडेन दुख्खान घुस्मटपी बापूय झेमतां, झेमतां मदींच हुडके दिवन उठ्ठालो. 
दारांत मिणमिणटो दिवो. लागशिल्ले वण्टीचेर दोन पाली. 
मुखारच गच्ची आसली. अचकीत तो भुरगो थंय येवन उबो रावलो. 
चोय वशींनी दिवे वाडयिल्लीं घरां. 
दिसभर भुरगो मळबाचेर नदर थिरावन पळयता. तागेलें गोंदकिल्लें मन कोणाकशें 
विचारता, 'सर्गार वचपाचो मार्ग aa?’ 
पूण मळवांतल्यान कसलोच साद आयलोना. 
फकत नकेत्रां, नकेत्रांतल्यान मोन्यानी काळखाचीं दुकां गळटाली. 
oe 


(६) 


उमेदीचें wR 


गांवचे डिस्पेन्सरींत डॉक्टर आयलो तेन्ना WANT बोवाळ जालो. गोरो गोमटो तरणो 
ad, पळोवंक ल्हान भुरगोसो डॉक्टर. 

जाण्टेल्यांनी पयली नापसंती उक्तायली, डॉक्टर म्हणून असो आसता? दोळ्यांक वकल 
लायना, भांगराचो दांत चकचकना, Hard रुपें जावंक ना... शाळेत शिकपी भुरगो धवो 
झगो घालून आनी हातांत बॅग घेवन गांवांत येवन म्हणटा आपूण डॉक्टर. आनी पिशे लोक 
ताका डॉक्टर मानून बसल्यात. 

खूब वर्सा फार्टी आमदारान उतर दिलें. qaa विर्सदाची अडचण जाता. पावसा दिसांनी 
अडिल्ले बायलेक सोडोवचे खातीर दोतोर खंयचो वेजीण लेगीत गांवात येवंक कबूल नासता. 
हो प्रस्न सोडोवचे खातीर एक सरकारी दवाखानो गांवात उगडटलों. आनी गांवांत दवाखानोय 
आयलो. एक पोरणे घर शिवून झाडून सारके केलें आनी ताचेर इंग्लीश भाशेंत बोर्डय 

लायलो. भायल्या व्हारांदांत दोन तीन बांक. जनेलाच्या भितरल्यान वखदांची कूड आनी 
कुशीक डॉक्टराक बसूंक मेज आनी वायटकाराक न्हिदावंक उभार खाट... दवाखानो 
आपल्या जाग्यार आसा पूण अजून त्या दवाखान्याक डॉक्टराचे पांय लागूंक नाशिल्ले. कोणय 
बरो ना जालो जाल्यार न्हंयचे पलतडीन वायटकाराक STA पडटालें. जोरान फणफणटल्याक 
भर पावसांत व्हङ्यांत बसोवन पलतडच्या दवाखान्यांत लोकांनी व्हेलां अशें चलत आयलां 
आनी ताचें कोणाक वायटय दिसना आसलें. 

दोन वर्सा आदी गांवांत एक कंपाबंडर आयलो. ताकाच लोक डॉक्टर म्हणटाले. 
कोणाय तरणाट्यान ताका कंपावंडरबाब म्हणून उलो मारल्यार तो ताचेर धेंगशेतालो, 
'सारकें उलोवंक येना, डॉक्टर म्हणूंक येना?' अशें विचारतालो. अडिल्लो मनीस खंय 
msada पांय धरता. फुकट वखदाखातीर कंपावंडराक डॉक्टर म्हळो म्हणून जीब थोडीच 
झरतली! सगळे ताका 'डॉक्टर'च म्हणूंक लागले. 

डॉक्टराचो दरारो व्हडलो. सप्तकांतल्यान दोन दीस तो येतालो. तरेकवार रंगाची वखदां 
खिरोवन लोकांक दितालो. केन्ना केन्नाय गुळयो आनी कोणय चड बरो नाशिल्लो दवाखान्यांत 
आयलो जाल्यार ताचेर तो तापतालो. “ASH भायर सरला? हांव येयसर रावंक जायना 
आसलें? पलतडच्या दवाखान्यांत गेल्यार धाड मारताली? चल हांव हात लावचो ना. 
पलतडच्या दवाखान्यांत वच!” 

आयकतल्याक दिसतालें डॉक्टराक राग आयला. पूण जाणा आशिल्ले समजताले 
जापसालदारकी झटकुपाची ती एक तरा. 

गांवांत नवो डॉक्टर आयलो आनी पयली कागाळ सुरू केली ती कंपावंडरानच. 
आयिल्ल्या NAH ताणें म्हणचे, “आतां नवो डॉक्टर आयला. म्हजी खंय गरज उरल्या?” 
'अणभव घेतकच आपशींच शाणे जातले. इतल्या वर्साचो अणभव आनी हातगूण खंय 
वतलो. वखदांनी मनीस Hel बरो जाता जायत पूण हातगुणाचो चमत्कार वेगळोच.' 

कंपावंडराच्या ह्या उद्वेगाचो जाण्टेल्यांचेर रोखडोच परिणाम जालो. तेय म्हणटाले, 
“आशिल्लो तो डॉक्टर सामकोच वायट नासलो. तो वखदां दितालो आनी सूय लेगीत 
तोपतालो.' 

पूण नव्या डॉक्टराक लागून गांवांक जाग आयिल्ली. वचत तो डॉक्टराच्योच खबरों 
उलयतालो. कोण ताचे आड उलयतालो आसत जाल्यार कोण ताची तोखणाय करतालो 
आसत. डॉक्टर होच गांवचे चर्चेचो विशय जावन बशिल्लो. तो दिसता कसो, उलयता कसो, 
भोंवता कसो, बाजारांत गेल्यार किते विकतें घेता. सगळो गांव ताचेर बारीक नदर दवरून 
आसलो. एकल्यान FAA खबर सांगची आनी ती गांवभर जावची अशें घडत रावले. 
डॉक्टर म्हळ्यार कांय जाणांचे लक्तुवायेचो विशय Wel. चड करून तरनाट्यांच्या. ताचें 
कारणय वेगळें. गोरवां चरोवंक घेवन गेल्ले कडेन gals सोरोप चाबलो आनी कोण तरी 

तिका घेवन दवाखान्यांत गेलो. डॉक्टरान सूय तोंपली आनी दुर्गे वांचलें. हेर राखण्यांनी 
तेवटेन सोरपाक मारलो... दोन वडींचो आसलो. सोरोप चाबल्यार मनीस वांचना अशें 
जाण्टेले लेगीत म्हणटाले. 

दुग्यचि आवयन म्हळें, “डॉक्टर न्हय तो देवमनीस!' 

डॉक्टराक लोक देवमनीस म्हणूं लागले आनी ते वटेन कंपावंडर खुबळळो. ताणें म्हणचें 
डॉक्टरान कितें केलां? वेळार वखद Fos म्हणून दुर्गे वाचलें. पूण ज्या दिसा आपली तकली 
उसळटा म्हणून कंपावंडरान गुळयो घेतल्या उपरांत तो बेशुध्द जावन पडलो आनी डॉक्टरानच 
ताचे प्राण वाचयले. तेन्नाच्यान कंपावंडर लेगीत डॉक्टराविशीं आगळें उणें उलोवपाचो बंद 
जालो. 

weg eq डॉक्टराची fed गांवांत वाडली. कोण ताका देवासमान मानूंक लागलो 
जाल्यार कोण ताका बर्‍या हातगुणाचो डॉक्टर म्हणूंक लागलो. दुर्ग्याक वांचयत सावन तर 
डॉक्टर सगळ्यांकच जाय जायसो जालो. उपकार कशे मानचे हैं Gals कळना आसले. 
ताणें मदल्या वेळार दवाखान्याभायर वचचें आनी डॉक्टराचेर नदर पडटा काय म्हणून तेळीत 
बसचें. एका वेळार डॉक्टरान Dale पळयिें आसत पूण तें दुर्गे म्हणपाचें ताच्या 
लक्षांतय नासतालें. दुर्गे मात आसा थंयच्यान जमनीर न्हिदून डॉक्टराक पायां पडटालें. 

'डॉक्टराखातीर हांव कितेंय करूंक तयार आसा.' दुर्गे आपल्या बरोबरच्या हेर चलयांक 
सांगताले आनी दुर्ग्याच्या तोंडातल्यान डॉक्टराचों जप आयकल्ल्यो वाडट्या वयाच्यो चलयो 
एकमेकांक दोळे मोडून हांसताल्यो. 

दुर्गे एक सादी gå चली. गांवच्या हेर चलयांसारकीच. वयांत alae. Gada 
चलयेभाशेन दुर्गे लेगीत घोवाचीं सपनां पळयतालें... नांव नाशिल्लो, रुप नाशिल्लो घोव. 
घोड्यार बसून Adel आनी आपणाक घेवन वतलो.. वता आसतना हांव Wert. Gara 
रडें. सगळो गांव म्हाका निरोप दितलो. आनी मागीर पळयिल्ल्या सिनेमांतले प्रसंग, लोका 
काणयाचो तपशील येवजता जंय जंय नायिका येता थंय थंय चली आपणाक पळयता. 

सोरोप चाबतकच डॉक्टरान दुर्ग्याक तपासतना आंगभर स्पर्श केल्लो. आंकवार आंगाचेर 
कांटो फुलिल्लो. आजय त्या प्रसंगाचो उगडास केलो जाल्यार दुर्गे आपलेभितर लजेता. आतां 
घोवाचें सपन पळयतना डॉक्टराचें नांव... ताचें रुप दोळ्यांमुखार येता आनी आपल्यापसून 
ताका वेगळावचेखातीर GAA चलयो वावुरतात असो दुर्ग्याक दुबाव येता. 

त्या दिसा सादीच गजाल घडली. डॉक्टराचें तोंड पळोवंक मेळचें म्हणून दुर्गे वाटेरच उबें 
आसले. पयसुल्ल्यान डॉक्टर येता तो पळोवन दुग्यचिं काळीज धडधडूंक लागलें. कल्पनेच्या 
घोड्याचे खूर तालाचेर ताच्या कानांत नाचूंक लागले. डॉक्टर लागी पावलो तशें दुर्गे लजेलें. 

डॉक्टराची नदर ताचेर गेली. ताणें सादेपणान दुर्ग्याचे फाटीर हात दवरून ताची खबर 
घेतली. आनी विचारलें, ‘fod करता तूं?' 

'कांय ना.' 
'म्हज्या घरा वावराक येवशीत?' डॉक्टरान विचारलें. 'सादें काम घरांत वेवस्था ना...' 
दुर्गे कितें समजलें देवाक खबर! तकली हालोवन ताणे हय म्हळें. आनी डॉक्टर फुडें 
सरना फुडें तें धांवत आपल्या घरात येवन मागीलदाराच्या तणा कुड्यांत तोंड लिपोवन 
भुरकूटले. 
७७० 


(७) 
घोळिल्ली वाट 


ही वाट लोकांच्या पांयांनी घोछिल्ली. रानांतल्यान ती मळार आयल्या, मळांतल्यान 
पावल्या न्हंयचे देगेर, न्हंयचे पाजेवयल्या वडाच्या रुखातळा, फुडें पलतडचे मोडके पाजेवयल्यान 
वळण घेत गांवांत भितर सरता. फुडें सणिबियांच्या शेतादेगेन आंब्यारुखाचे सांवळेंतल्यान 
रथा तळाच्या मुखावयल्यान चलतचलत खंयच्या गांवांक पावल्या देवाक खबर! 

हे वाटेर मनशां तरी कितलीं? कोण म्हजे कुशींतल्यान गेले, कोण सांगातान आसात. 
कोण पयसुल्ल्यानच दिसले, कोणाच्या माथ्यार पदर तर कोणाचें MA उकतें. कोण उदक 
BSH वता, जाल्यार कोण उदक भरून परतता. 

दीस अस्ताक तेंकला, काळोख वाडूंक लागला. 

एक दीस हे वाटेविशीं म्हाका दिशिल्ले. ही म्हजी वाट, फकत म्हजी. आतां निवळ बरें 
कळून आयलां, हे वटेन एकेच खेपे - फकत एकेच खेपे - वचपाचो परवानो हांव घेवन 
आयलां. 

परते वाटेन पावलां फिरावन परतून त्या लिंबा वनांतल्यान. त्याच तळ्याचे देगेन, तेच 
द्वादशसिंग मंदिराची ae, Sad रेंवट,गौळीवाडो, धान्याचे तेंच खळें हुपून Ara वळखीच्यो 
नदरभेटी. त्यो थारिल्ल्यो वस्तू, ते वळखीचे तोंडावळे, हाच्या मेळांतल्यान परत पर्थून वचूंक 
म्हणून मेळत काय? आरे तेच हें!' 

ही चलपाची वाट, परतुपाची न्हय. 

आयच्या ह्या धूसर सांजवेळा एक खेपे नदर फिरावन पळयतकच दिसलें, ही वाट 
म्हळ्यार साबार विसरिल्ल्या पावलाखुणांची पदावळ जावन आसा, भैरवीच्या सुरांत गुंथिल्ली! 

आजवेर जितले जितले वाटसूर हे वटेन चलून गेले तांचे जिणेंतल्यो सगल्यो गजाली हे 
वाटेन आपले एकोडे धुल्ल लेगीत आटोवन, बरोवन दवरल्यात. तीच एकसुरी रेग. सुर्योदयासावन 
सुर्यास्तामेरेन वता. एका भांगराच्या शींवदाराकडेन. 

'ए, घोळिलले वाटे, साबार काळांच्या साबार गजालींक तुज्या धुक्लाच्या बंदनान बांदून 
मोन्यो करून दवरुं नाका. हांव तुज्या धुल्लाचेर कान लावन बसलां. म्हाका त्यो गजाली 


१४ दवा - थेंब 


ल्हवूच कानांत सांग.' 

रातीच्या काळ्या पड्ड्याकडेन बोट दाखोवन वाट ओगी रावता. 

“ए, Hiss वाटे, इतले साबार वाटसुरांचे इतले हुस्के आनी इतले हावेस. गेली तरी 
da?’ 

मोनी वाट कांयच उलयना. फकत सूर्योदयासावन सूर्यास्तामेरेन आपलो संकेत पातळावन 
बसता. 

हे aes वाटे, फुलांचो पावस झडचो तशी एका काळार तुजे छातयेचेर पडिली 

सगळीं पावलां आज खंयच कशीं दिसनात?' 

बावून सुकिल्लें फूल आनी गावन थांबिल्ले गायन जंय पावलां, जंय नखेत्रांच्या उजवाडांत 
थांबलां अशे संवेदनेची दिवाळी फुलिल्ली आसता असो तो आमचो अंत वाटेक खबर 
आसता काय? 

eo 


(८) 
पावशी दीस 


'दीसभर काम सदचें आनी चोंयवशींनी लोकांचे चोंबे. दीस सोंपता तेन्ना सदांच दिसता 
की त्या दिसाच्या कामांतल्यान व्यापांतल्यान त्या दिसाच्या चर्चा-उलोवपातल्यान त्या दिसाचे 
सगळें सोंपलां. पूण मनांत कितेंतरी उरलां हें येवजूंक फुरसदच मेळना. 

आज सकाळी मळबाचे काळीज कुपांच्या पुंजक्यंनी दाटून आयलें. आयज पुराय दिसाचें 
काम म्हजे मुखार उबे आसा. आनी चोंयवशींनी आसात मनीसच मनीस. पूण आज दिसता 
की मनांत जें आसा तें सगलें भायल्यान सोंपोवंक जाय. 

मनशान दर्या हुपले, पर्वत फाटीं घाले, पाताळामेरेन खोल खणून मणी, माणकां चोरून 
हाडलीं. पूण एकल्याच्या मनांतलें दुसऱ्याच्या मनांत पावोवपाचें काम मात करप ताका 
जमलें ना. 

आयच्या पावशी दिसा तीच बंदी गजाल भितर रावन पाखां फडफडायता. भितल्लो 
मनीस विचारता. 'सदां असो तो दुसरो खंय आसा, जो म्हज्या काळजाच्या श्रावणकुपांत 
पिळून तांचो सगळो पावस काडून घेत?' 

आयच्या पावशी दिसाच्या सकाळीं काळजांतली तीच गजाल म्हज्या बंद दाराची खिळी 
खडखडायता ती हांव आयकतां. दिसता, कितें करूं, जो म्हज्या उल्यासरशीं कामाची ही वंय 
हुपून म्हजी वाणी, सुरांची पणटी हातांत घेवन ह्याच खिणाक संवसाराच्या अभिसाराखातीर 
भायर सरत असो कोण आसा? 

ज्याच्या फकत दोळ्यांचे इशारतीनच म्हज्यो शिंवरिल्ल्यो सगळ्यो व्यथा खीणभरयांत 

आनंदांत गुथून एकाच उजवाडांत पर्जळायत असो कोण आसा? जो म्हजेकडल्यान म्हज्यांतलो 
सारको सूर जागोवन मागीर ताकाच तो हांव दिवंक पावत असो तो सर्वविनाशी भिकारी 
मार्गाच्या खंयच्या वकणाचेर आसा? 
म्हज्या मनाच्या - अंतःपुराचे व्यथेन आज भगवीं वस्त्रां आंगार घाल्यांत. ती आयज 
मागीर येवंक सोदता - सगळ्या कर्माचे पलतडी आशिल्ल्या मागचिर हो मार्ग एके सरळ 
तारी एकतारी सारको खंयच्यातरी मोगाळ मनशाच्या पावलांच्या तालाचेर वाजता. 
ee 


(९) 
सांजवेळ आनी फांतोड 


हांगा सांजवेळा जाल्या. हे सूर्यनारायणा, खंयच्या देशांत, खंयच्या दर्यापलतडीन ह्या 
वेळार तुजी फांतोड जाली आसत? 

हांगा काळखांत रातराणी शिरशिरली, न्हिदपा कुड़ीच्या हुंबय्यालागीं पाविछे संकुचिल्ले 
हंकलेसारकी. फांतोडेर फुलता तो सोनचांफो ह्या वेळार खंय फुलिल्लों आसत? 

कोणाक तरी जाग आयली. कोणें तरी सांजवेळा पेटविल्लो दिवो वाडयलो आनी 
रातीकडेन गुंथिल्ली शेंवत्याची फांती भायर उड़यली. 

हांगा एका फाटल्यान एका दाराक आडामे पडले, थंय जनेलां उक्ती जालीं. हांगा व्हडें 
देगेक लागलें, नावाडी न्हिदलो. थंय शिडांत वारें भरलें. 

थंय सगल्यांनी सराय सोडली आनी पूर्व दिशेक तोंड करून ते चलूंक लागले. तांच्या 
कपलाचेर सकाळचें वत पडलां. तांगेल्या प्रवासाची भुती अजून सोपूंक ना. तांचेखातीर 
रस्त्याच्या दोनय दिकांनी जनेलां. जनेलांमदल्यान काळ्या सांवळ्या दोळ्यांतल्यान तटासपणान 
करूण कामना ओतता. मार्गानय तांचे मुखार आपलें तांबडें आमंत्रणपत्र Sad करून धरलां 
आनी म्हणटा. “तुमचे खातीर करपाचें तें सगलें तयार आसा.' तांगेल्या काळजांत रगताच्या 
तालातालांतल्यान जयघोष वाजूंक लागला. 

सरायेच्या आंगणांत तांणी आपली मांदरी पातळायली. कांय एकोडे आसात जाल्यार 
कांय जाणांचे सांगाती थकल्यात भागल्यात. मुखावयल्या मागचिर कितें आसा हें काळखांत 
कळपाची सोय ना. फाटीं उरिल्ल्या मागचिर जें जें घडिल्लें ताची खबर ते एकामेकाकडेन 
उलयतात. उलयतां उलयतां तांचो आवाज वाडटा. निमाणे मोन्यांनी बसतात. 

ते उपरांत आंगणांतल्यान वयर पळय जाल्यार मळबांत सप्तर्षी उदेल्यात. 

हे सूर्यनारायण, तुज्या दाव्या हाताची ही सांजवेळा आनी उजवेकडली ती फांतोड. 
तांकां दोगांकय तूं एकठांय हाड! हिची सावली तिच्या उजवाडाक एक GY तरी मांडयेर 
घेवन ताचें चुंबन घेवूं. हिचो पुर्वि्लो राग तिगेल्या बिभासाक आशिर्वाद दिवं. 

७७ 


कोंकणी कथिका 

सुशीला 


विवेकाच्या हातात पोस्टमनान पत्र हाडून दिलें. तो अजापान केदोवेळ मेरेन लाखाट्याकडेन 
पळयत रावलो. पत्र धाडटल्याचें नांव लाखाट्याचेर नासलें. पूण पत्राचेर अमेरिकन तिकेटी 
दकयिल्ल्यो नदरेंत भरताल्यो. अमेरिकेक सावन पत्र कोण बरयतलो असो ताका प्रस्न पडलो 
आनी पत्र Sad करपाचें सोडून तें कोणालें आसुंये हाचो तर्क करीत तो बसलो. 

नाय जाल्यार ताका ताकीत ना. निवृत्त जायत सावन वेळ कसो सारचो होच ताचे फुडलो 
प्रस्न, निवृत्त जावचे आदीं madi सपनां पळयिल्लीं. तातूंतलें एक सपन aise रातीच्या 
वेळार बेगीन Fega सकाळीं Sat उठपाचें. नोकरेखातीर ताका फांतोडेर उठून बस धरची 
पडटाली आनी तो घरा पावतासर रात जाताली. खाजगी कंपनी जाल्ल्यान सुटयेच्या दिसा 
लेगीत ताका काम Hd पडटाले. आयताराक लेगीत सप्तकी सुटी घेवंक मेळना आसली. 

'तुका सुटी कित्याक जाय? एकलो जीव सदाशीव.' मालकान ताका म्हणचे. 

ताच्या ऑफिसांतले दुसरे लोक वयले वयर रजेर वताले. रजेचीं कारणां खूब आसतालां. 
बायलेक डॉक्टरागेर व्हरूंक जाय वा बायल भरिल्ल्या दिसांची आसा... भुरग्यांक शाळेत 
प्रवेश जाय... एक आनी दोन न्हय. कुटुंब म्हळें म्हणटकच GY येतात ते सगळे प्रस्न रजेच्या 
अर्जानी वाचूंक मेळटाले. मालकाच्या विस्वासांतलो मनीस जाल्ल्यान ही रजा मंजूर Heard 
काम विवेकाकच करचें पडटालें. एकाच वेळार चड जाणांक ताणें रजा दिली जाल्यार मालक 
म्हणटालो, 'आतां ताचें काम gA करचें Wer.’ 

आनी विवेक तें काम व्हड खोशेन करतालो. ऑफिसाचो वेळ सोंपले उपरांत दोन दोन 
वरां ताका काम करचें पड़टालें. पूण ताणें केन्ना कागाळ केली ना वा ओव्हरटायम मागलो ना. 
चाळीस वर्सा नोकरी केली पूण चाळीस दीस लेगीत रजा घेतली ना. रजा घेवन तरी तो कितें 
करतलो आसलो? घरांत तो एकलो. जाण्टेली आवय घर सांबाळटाली. तिच्या आदाराक एक 
वाबराडी येताली. 

आवयचो मात सदांच तगादो आसतालो. “एक GI तू लग्न जालो म्हणटकच हांव 


सुटली." 

पूण लग्न जावपाचो विचार विवेकान केन्नाच केलो ना. एका काछार आवयच ताच्या 
लग्नाखातीर फुडाकार घेताली. मेळिछे बायलेक 'विवेकाखातीर एक बरीशी चली आसल्यार 
सांग' अशें सांगताली. 

ते उपरांत सोयरिको येवंक लागल्यो म्हणटकच विवेकाक आग्रो करताली. पूण विवेकान 
तिचें म्हणणें कानामनार घेतले ना. 

निवृत्ती उपरांत केन्ना केन्नाय ताका दिसता. आज आई ना. सगळें घर खावंक येता. 
घरांत बायल आशिल्ली... भुरगीं आशिल्लीं... जाल्यार... 

तो कित्याक लग्न जालो ना हें ताचें ताकाच खबर ना. सुशीलाखातीर? 

सुशीलाचो उगडास आयलो आनी ताणें हातांतलें पत्र मेजाचेर दवरून तो खाटेचेर येवन 
न्हिदलो. हालींच्या दिसांनी asta जाता. आदले उगडास मिर्गाचीं कुपां मळबांत भरून येवचीं 
तशें मनांत दाटून येतात. आनी त्या कोडू गोड यादींचो रवंथ करतना वेळ कसो वता तें 
समजना. 

सुशीला! खंय सुशीला आनी खंय विवेक! एकाच वर्गात शिकतालीं देखून तांची वळख 
जाल्ली. मोटार घेवन ती कॉलेजाक येताली. पोटाक भूक लागली म्हणून चार आण्याचे चणे 
विकते घेवन खावपाची तांक विवेकाक नासली आनी सुशीला गोल्ड स्पॉटाच्यो बाटल्यो Heit 
पियेवन सोडटाली तेन्ना तानेछ्लो विवेक बाथरुमाच्या नळाचेर वचून पोशांनी उदक पियेतालो... 

पयसुल्ल्यान ताणें सुशीलाक पळोवचें. पूण तिची नदर मात ताचेर केन्नाच थिरावली ना. 
मात्सो कितें संपर्क आयलो तो कॉलेजाच्या गॅंदरींगावेळार. नाटकांत सुशीला नायिका आनी 
विवेक तिचो नोकर. नायकाचें सवंग लेगीत ताच्या वांट्याक येवंक नासलें. येसायांच्या 
निमतान सवंकळ वाडली. गिरेस्त बापायले मस्ते चलयेचें काम तिका करपाचें आसलें आनी 
तिच्या पांयात सँडल घालप वा तिचे पांय वळप असलें काम विवेकाच्या वांट्याक आयिल्लें... 
पूण तें काम करतनाय आपणाक एके तरेचें सुख मेळटा हें ताका तेन्नाच कळटालें... आजय 
त्या प्रसंगाचो उगडास काडटकच ताच्या काळजावयल्यान मोराचे पांख भोंविक्लेभाशेन जाता. 

कॉलेजांतलें शिक्षण सोपलें आनी ताच्या जिवितांत सुशीला Sara आयली ना. ते 
उपरांत एकेच AÙ ती मालकाक मेळूंक आयिल्ली. आनी मालक नाशिल्लो देखून विवेकासरीं 
अर्दवर बशिल्ली. 

तिणें एम.बी.ए. केलां आनी ती उंचेलें शिक्षण घेवंक अमेरिकेक वतली अशें कितें तरी 
सांगताली. 

मालक आयलो आनी ती उठून गेली. उपरांत विवेकान पळयलें की तिगेल्या हातांतलीं 
कागदां तागेल्या मेजार उरल्यांत, कसलीं कागदां तेंय ताका खबर नासलें. ताणें तीं तशींच 
काडून खणांत दवरलीं आनी ती परत येतली म्हणून वाट पळयली. 

ऑफिसाचो वेळ सोपलो तरी मालक आयलो ना आनी सुशीलाय आयली ना. कागदांचें 
fed करचें असो ताका प्रस्न पडलो. ताणें तीं वतना आपल्या घरा व्हेलीं. कोणाकय तरी 
विचारून सुशीलालो पत्तो सोदून काडटलो आनी तीं कागदां पावयतलो. तितलीच परती तिची 
भेट जातली! 

ताणें खूब सोद घेतलो. पूण सुशीलाचो पत्तो ताका मेळ्ळो ना. कागदां घेवन तो घरा 
परतलो. घरा येवन पळय जाल्यार सुशीला ताची वाट पळयत बसल्या. 

तिका पळोवन तो विस्मित जालो. कागदां तिच्या हातांत दिवन ताणें म्हळें, 'तूं विसरुन 
गेल्ली.' 

'तूं घेवन येतलो हें हांव जाणाच आसलीं.' erga तिणें म्हळें आनी दोळ्यांनीच उपकार 
मानले. 

“हांव एदो वेळ तुजें घर सोदीत भोंवतालो...' 

“आनी हांव तुजी वाट Goud बशिल्लीं...' 

दोगांय हांसलीं. 

ती वचूंक उठली. तिची नदर विवेकाचे आवयचेर गेली. तिणें ead, ‘quit आई gaa 
मायेस्त...' 

विवेक कांय उलयलो ना. 

निरोप घेतना ती आईच्या पाया पडली. आईन तोंडभर आशिर्वाद दिलो. विवेका मुखार 
तिणें हात केलो. तो हात हातांत घेवंक विवेक अनमनलो. खीणभर fed ard तें समजलें ना 
आनी ताणें हात जोडून नमस्कार केलो. 

तो उगडास काडटकच विवेक आपणाचेरच कसलो. तिणें आपूण जावन हात फुडें केल्लो. 
पूण... 

"चली म्हाका आवडली.' Val वेळ तोंड धांपून ओगी आशिल्ले आवयन म्हळें. 

विवेकान अजापून तिचेकडेन पळयलें आनी तिका विचारलें, 'तूं कांय पिशेपणां उलयली 
ना न्हय?' 

“पिशेपणां कसलीं तातूंत?” हांसून आवयन म्हळें, 'हांवें तिका सांगून दवरलां, सून म्हणून 
ती म्हाका पसंत आसा.' 

तकलेर जोगूल पडचें तशी विवेकाची अवस्था जाली... 

परत ताका पत्राचो उगडास जालो. तें पत्र सुशीलाचें बी न्हय मूं? 

तो उठून मेजाकडेन गेलो. लाखाटो उखललो. 

सुशीलाचेंच पत्र काय हें? कशें आसतलें? चाळीस वर्सा उपरांत तिका म्हजो उगडास 
कित्याक येतलो? येन्ना ती आजी जाल्ली आसतली. अमेरिकेक ना जाल्यार भारतांत खंय तरी 

व्हडल्या बंगल्यांत नातरांक खेळयता आसतली. घडये आपल्या घरचे कंपनीची डायरेक्टर 
जावन ऑफिसांत काम करता आसतली. 

धडधडट्या काळजान ताणें पत्र फोडले. सात आठ ओळींचें पत्र. पत्र सुशीलाचेंच 
आसलें! 

भुंयकांप जाला असो विवेकाक भास जालो. मोतयांच्या दाण्यांसारक्या अक्षरांतलें ल्हानशें 
पत्र. सुशीलान बरयलां. तुज्या पोरण्या पत्त्याचेर हें पत्र बरयतां... तुका मेळतच म्हणपाची 
खात्री ना. मेळळें जाल्यार नशीब म्हजें... अमेरिका सोडून हांव सदांखातीर परत येतां. सात 
तारकेक फांतोडेर दोन वरांचेर म्हजें विमान मुंबय पावतलें. तुका पत्र मेळळें जाल्यार तुवें 
विमानतळार येवचें ही विनंती... 

निवृत्त जायतसावन डायरी कॅलेंडराकडचो संबंद ताणें तोडला. पूण वण्टीचेर एक कॅलेंडर 
आसा. ताणें कॅलेंडराचेर तारीक पळयली. 

त्यास दिसा सात तारीक आसली. 

पत्र मेजार दवरून तो ताकतिकेन विमानतळाचेर वचपाची तयारी करूंक लागलो. पोरण्या 
ट्रंकांतलो ताचेकडेन आशिल्लो एकूच सूट ताणें भायर काडलो. सुटावयल्यान ब्रश भोंवडायलो. 

पूण अचकीत ताचें मन बदललें. 

तो विमानतळार गेलो ना. 


कथिके विशीं 
कवीवर्य रवींद्रनाथ टागोर हांगेलें लिपिका नांबाचे एक सुंदर 
पुस्तक आसा. वेगळे तरेचे ललीत साहित्याचे नमुने ह्या पुस्तकांत 
आसात. चडशीं गद्य काव्यां. कांय रुपक कथा आनी कांय कथिका. 
बंगाली मासिकांनी रवीद्रनाथांन ही गद्यकाव्यां कथिका म्हणून 


उजवाडायलीं. हांवें त्यो कथिका वाचूनच कथिका हो साहित्य प्रकार 
बरोवपाची प्रेरणा मेळळी. 

वाचप्यांक टागोर प्रतिभेच्या विलोदी नाजुकसाणेची वळख मेळची 
आनी कथिका ह्या प्रकाराक आकार दिवपाची प्रेरणा कोंकणी कथाकारांक 
मेळची हो ह्या अणकाराच्या फाटलो हेतू. 


राज आंवाळे 


पयसुल्ल्यान माधुरीन राज आंवाळ्याचो घोस पळयलो आनी तिचें काळीज उमाळ्यांनी 
भरून आयलें. 

अजून ती मोटारींत बशिल्ली आसा. व्हंकलपावणे सांगातान आशिल्लें बँड कान Ged 
इतल्या SSA वाजता. कुशीक अक्षय बसला. माथ्याक तोपी आनी तोपयेक बांदिलें 
बाशिंगबळ. हरशीं अक्षय कितलो स्मार्ट! पूण ह्या भेसांत तिका तो बावळट दिसलो. मागीर 
मनांत आयले आपूणय कशी दिसतो देवाक खबर! सगळी सांजवेळ रस्मी वस्त्रां आंगार आनी 
भोंवतणी गर्दी जाल्ल्यान माधुरी पुराय गुजबुजून WA. केन्ना काय घरा वचून साज श्रृंगार 
देवयतली आनी संवकळीचो गावन आंगार घेतली अशें तिका जावन गेलें. पूण लग्नांतली 
व्हंकल ती. जिवितांतलो मंगल खीण. मंगल दीस. तिणें लजूंक जाय. गंभीर तोंड करूंक जाय 
आनी व्हंकलपावणी भायर सरतना रडूंकय जाय. 

“हें नाका जाल्लें!' ताईच्या लग्नावेळार तिणें म्हणिल्लें, “लग्न जुळना म्हणून आदीं खंतीन 
HIT आनी लग्न जावन घोवागेर वतना रडपाचें नाटक कित्याक करप तेंच म्हाका समजना.' 

आपल्या लग्नांत आपूण Te ना हें तिणें मनातल्या मनांत थारायिल्लें. तातूंतय अक्षय 
तिका वा तिच्या paren लोकाक नवो न्हय. सद्दां तांगेर येवपी वचपी आनी ताईच्या 
लग्नाक कळाव लागूंक नाशिल्लो जाल्यार माधुरीचें लग्न हे आदींच जावपाचें. 

पूण व्हंकलपावणी भायर सरली आनी खंयचो बांद फुटलो देवाक खबर! दुकांच्यो अखंड 
धारो तिच्या दोळ्यांतल्यान धांवंक लागल्यो आनी आतां अक्षयाच्या घराच्या आंगणांत पावली 
तरी दोळे सुकूंक नासले. 

कोणें तरी मोटारीचें दार Sad केलें आनी अचकीत आंगणाच्या एका कोनशाक दुर्गाक 
खेटून उभ्या आशिल्ल्या ASAT हुमकळटलो द्राक्षाच्या घोंसासारको राज आंवाळ्याचो घोंस 
माधुरीन पळयलो. खीणभर आपूण नवी व्हंकल म्हणपाची गजाल विसरून ती उमाळ्या सरशी 
फुडें सरली. पूण दुसऱ्याच खिणाक तिका आपले मर्यादेचे भान जालें आनी तिणें बशिल्ले 
कडेनच आपल्या तोंडावयले भाव बदलले. 

बँड वाजत रावलें. तातूंतय कोणेतरी फोगेटी मारल्यो. सगळ्यांच्यो नदरो व्हंकलेचेर 


२२ दवा - थेंब 
WE ae ee i i या IEE 
थिराविल्ल्यो. सगळे घरचे, वळखीचे, सवंकळीचे लोक. जण एकल्याक नांवान आनी नात्यान 
ती वळखता. तांणीय हे आदीं माधुरीक पळोवंक ना अशें न्हय. तरीय नवी व्हंकल घरांत 
सरता म्हणटकच सगळ्यांकच लक्तुबाय. 

तांदळान afte माप तिणें उमथिलें. हुंबरा पलतडीन पडभर तांदूळ जमनीर रकले. 
निरांजनाची आरत आनी कुकमाचे राठ. पिठाच्यो गुळयो उंवाळून मांयन दिश्ट काडली. 
माधुरीक व्हरून तिचे कुडींत बसयली. 

कूड चड व्हड न्हय. पूण सामकी ल्हानय न्हय. वयर पंखो घुंवता. पूण बायलांनी आनी 
चलयांनी ती गजबजून गेल्या. हरशीं माधुरी सगळ्यांचेर किंळचून सांगतली आसली, “मात्शी 
भायर वचात. हांव कपडे बदलून घेतां.' 

पूण आतां कितें करतली! Saat म्हणटकच सोसचें पडटा. 

कोण fea उलयता, कोण fea तोखेता, कोण मदींच येवन फोटो काडून वता. माधुरी 
येवजिता. एका दिसाची व्हंकल... कांय वर्सा मेरेन सून... मागीर तीच मांय जाता... 
बायलेच्या जिविताचें चक्रअशेंच घुंवपाचें? 

तिका अदीकच गुजगुजता. 

आंगावयलो साज शुंगांर देंवोवन एक थंड शावर आंगार घेवपाची तिका इत्सा जाता. पूण 
बायलांनी घालो घेर सोपून सोपना. कोणय एकली गेली जाल्यार नव्यो दोन येतात. 

परत राज आंवाळयाचो घोंस नदरेमुखार आयलो. आनी भुरगेपणांतलो तो प्रसंग तिका 
याद जालो. 

श्रावण म्हयनो. आयताराचे पुजेखातीर पत्री, फुलां पुंजावंक ती आनी तिच्या शेजारचो 
मुकेश गेली. फांतोडेच्या झिळमिळट्या पावसाची एक दडक शिडशिडून गेल्ल्या वेळार पोरसांत 
पानां बुड़्डितना तिची नदर राज आंवाळ्याच्या घोंसाचेर गेली. तिणे मुकेशाक म्हणिल्ें, 'म्हजो 
हात पावचो ना. तुजोय पावचो ना. पूण म्हाका राज आंवाळे जाय.' 

“राज आंवाळे! दुद्याच्या रुपाचे, द्राक्षाच्या रंगाचे, आंबट गोड़ रुचीचे... माधुरीक ते खूब 
आवडटाले. एक एक आंवाळो तोंडात घालून ती वरांची घरां चोखताली आनी निमाणे उरिल्ली 
गुंटी जिबेच्या पोताचेर दवरून फूक मारून नाचयताली. 

पूण राज आंवाळे सोपेपणी मेळना आसले. त्या दिसा तिणें देखले आनी तिका पत्री नाका, 
फुलां नाका, फक्त राज आंवाळे जाय अशें दिसूंक लागलें. 

तिणें मुकेशाक म्हळें, 'काडून दी मरे एक आंवाळो... जमल्यार सगळो घोंसच As.’ 

मुकेशान उडक्यो मारल्यो. पूण हात पावलो ना. एक ल्हानसो गुंडो शेंवटिलो. तो घराच्या 
नळ्याचेर पावलो. आवाजा सरशी दोगांय कांचवेलीं. घरांतल्या लोकांक जाग आयली जाल्यार... 

पूण जाग आयली ना. 

राज आंवाळ्याच्या झाडाचेर चडचेखातीर मुकेशान खांदयेक हात घालो आनी कड करून 

खांदीच मोडली. 

“हांव बडी घेवन येतां, बडयेन तो पाडुंया?' 

“पूण कुशीक बांय आसा. पाडटना आंवाळे बांयत पडले जाल्यार सगळे कश्ट फुकट 
वतले.' माधुरीन म्हळें. 

अचकीत माधुरीकच कल्पना येवजली. 

सात-आठ वर्साची माधुरी. तेच पिरायेच्या मुकेशाच्या खांद्याचेर बसली. 

“तूं खूबच जड आसा.' मुकेशान म्हणिल्लें. 

पुण माधुरीन तें कानामनार घेतलें ना. तिची नदर राज आंवाळ्याच्या घोंसाचेर थिरावि्ठी. 

तिणें घोंसाक हात घालतासर मुकेश भूंय बसलो. 

घोंस तुटून आंवाळे जमनीर शिंपडिल्ले आनी आंवाळ्या सांगातान माधुरीय भूंय पडिल्ली. 
दोनय कोपर झरकटिल्ले. पूण एक एक आंवाळो तिणें पुंजायिल्लो. 

परत येतना आपले चुरचुरतें कोपर सांसपून माधुरीन मुकेशाक म्हणिल्लें, 'कसलो दादलो रे 
तूं? हांव तुका जड लागता?” 

राज आंवाळ्यांचो घोंस पळयलो आनी हो सगळो प्रसंग माधुरीच्या दोळ्यांमुखार Tat 
रावलो. मुकेश खंय आसा देवाक खबर! घडये त्या प्रसंगाचो ताका उगडासय नासुंये... 

रातभर तिका न्हीद लागली ना. नव्या वातावरणांत तिचें मन गोंदळटालें. सभावांत 
नाशिल्लो संकोच आनी व्हंकलेच्या धर्माच्यो मर्यादा. लज आनी मोनी भास. आपलो विचार 
करून ती आपणाकच हांसताली. 

फांतोडेर ती उठली. psd दार उक्तेंच आसलें. कोणय तरी तिचे आदींच उठिल्लो 
आसतलो. पूण आदल्या दिसाच्या sar आनी रातीच्या जागरणान सगळें घर झेमेतालें. 
माजराच्या पावलांनी माधुरी आंगणांत आयली. अजून दीस उदेवंक ना. श्रावणाचो म्हयनो 
नाशिल्ल्यान पावस शिडशिडूंक ना. पूण मंद वार्‍याचेर राज आंवाळयाचो घोंस धोलता आनी 
तो धोलतना पळोवन फांदयेवयली आंकवार पानां किटकिटतात. 

माधुरीक दिसलें ल्हवू झाडा मुळांत वचचें आनी तो घोस काडचो. साडयेच्या पदरांत 
लिपोवन आपले कुडीत SEA दवरचो... 

ती फुडें सर जाल्यार दसणीच्या झुडपा फाटल्यान आशिल्ल्या तिगेल्या मांवाचेर तिची नदर 
गेली. देवाचे पुजेखातीर तो फुलां खुडटालो. 

fed जालें सूनबाय?' विस्मित जावन ताणें विचारलें. 

लजेन जाप फुटली ना. पोशांन तोंड धांपून ती धांवत आपलें कुडीत परतली. 


२४ दवा - थेंब 


सिनेमा 


साडेचार फुटांपरस चड लांब आसची ना. तिणें साडी न्हेसूंक नाशिल्ली जाल्यार ती तेरा 
चौदा वर्सांची चली दिसतली आसली. आंगान इली मोटी. तरी रुप नाजूक. पळयतल्याक 
दिसचें एकाद्रे सुंदरीची तकली कापून एका भुरग्याच्या धडाचेर बसयल्या. खरेंच गळ्यावयलो 
सगळो भाग सुंदर. नाजूक नाक, पिटकोळीच्या पाकळ्यासारके नाजूक तांबडे ओठ. अमुरपिक्या 
आंब्याची सया मारतले पोले. दोळे... सगळें तेज आसलें तें त्या दोन दोळ्यांनी. तांची तुळा 
हरणाच्या वा नुस्त्याच्या दोळ्यांकडेन हांव करचो ना. दोळ्यांनीच ती पळयतल्याक जिखून 
घेताली म्हळ्यार लटकें जावचें ना. कपलाचेर वाटकुळी केसरी तिकली. धनुष्याच्या आकाराच्या 
दोन भुंवयांमदीं थोडी सकलच लाविली. कपल खूबच रुंद आनी माथ्यार वयर दाट केंस. 
काळ्या रंगाची सोबा पळोवपाची जाली जाल्यार त्या HAM पळोवची इतले सुंदर केंस. 
तितलेच लांब. एक सदळ आंबाडो तिणें घाला. उलयतना भरतनाट्यम्‌ करतले नर्तकी भाशेन 
ती मान हालयता तेन्ना मानेवयलो आंबाडो लुडलुडटा. 

म्हाका दिसलें तिचें रुप ती बशिल्ली आसतना पळोवंक जाय. उबी आसतना तिचो 
तोंडावळो त्या मोटव्या देहाचेर अडेचो दिसता. 

सिनेमाच्या थिएटराभायर चिंचेचें एक झाड आसा. त्या झाडामुळांत ती उबी आसा. 
वयल्यान पिकिल्लीं पानां झडटात. पानांच्यो राशी aay उबत उबत जमनीर पावतासर 
नाचपाची उमेद भागोवन घेतात. अशीं खूबशीं पानां तिच्या केंसांचेर पडल्यांत. पूण तिका तें 
खबर लेगीत ना. भोंवेतणी लोक येता वता पूण तिची नदर आपल्या दोनय पांयांतल्या 
रुप्याच्या वेड्यांचेर थिरावल्या. 

थिएटराभायर gaa गर्दी. एक नवो सिनेमा लागला, ज्याची व्हिडियो कॅसेट मेळना खंय. 
सिनेमाची तोखणाय जाल्या आनी तो पळोवंक लोक गर्दी करतात. 

म्हाका सिनेमाक वचपाचें नासलें. सगळे इश्ट आग्रो करूंक लागले आनी तांच्या सांगातान 
हांव भायर सरलां. थिएटरांतली गर्दी पळोवन हांवे मनांतल्या मनांत येवजिले. म्हाका तिकेट 
मेळळी ना जाल्यार हांव gai. हांव Sal Wael. बाकीचे तिकेटी सोदूंक गेल्यात 
अचकीत म्हजी नदर ते बायलेकडेन गेली आनी कित्याक कोण जाणा थंय थिरावली. 

कितलेशेच विरोधाभास तिच्यांत आसले. घडये नवी व्हंकल आसुंये. डाळमी रंगाची साडी ती 
न्हेशिल्ली. पूण गळ्यांतलें मंगळसुत्र तिणें भायलेवटेन पदराचेर घेतिल्लें. दोनय हातांक पाचवो 
चुडो घाल्लो. तो चुडो पळोवनच म्हाका ती नवी व्हंकल कशी दिसली. 

थोड्या वेळान एक दादलो थंय आयलो. मोटे अपेक्षेन तिणें ताच्या तोंडाकडेन पळयलें. 

“हाऊस ee!’ Afen सुरांत ताणें सांगलें. 'तिकेट मेळना.' 

'ब्लॅकांतय मेळना?' तिणें विचारलें. 

ग्रामोफोनाचे झरिल्ले रेकॉर्डीचेर ward सूय खरखरची तसो तिचो आवाज आयकून म्हजें 
आंग शिरशिरलें. म्हाका दिसले बेढव मोटवो देह आसूनय तिचेर नदर थिरावताली. पूण तिचो 
आवाज मात कानाक रोमतालो. किरंगळीचे बोट कानांत घालून थंय तिचो आवाज shat 
आसत जाल्यार काडून भायर उडोवचो अशें म्हाका दिसले. 

त्या दादल्याक तो आवाज संवकळीचो आसुंये. घडये मनशाची नदरच न्हय कान लेगीत 
वेगळे वेगळे आसतात आसुंये. तिगेल्या प्रस्नाक जाप दिना आसतना तो तिचेसरीं गेलो आनी 
तिगेलेच साडयेच्या पदरान तिच्या माथ्यावयलीं पिकिल्लीं सुकिल्लीं चिंचेचीं पानां ara 
लागलो. 

ती संकोचली. कोणय पळयना मूं म्हणपाचो दुबाव येवन तिणे चोशीं नदर भोंवडायली. 
ताका मात भोंवतणच्या संवसाराचें भान नासलें. पानां झाडटां झाडटां ताणे ल्हवूच तिका 
लागीं ओडली आनी तिचें माथें चुमलें. 

ते सरशीं तिचे सगळें तोंड पिकिल्ल्या ट्राक्षावरी अरळ जावन आयलें आनी ती कुशीक 
सरली. 

आतां म्हजी नदर ताचेर थिरावली. दोनय कानसुलांचेर दोन धवे पांखाटे आनी पुराय माथें 
तुकतुकीत. दोनय ओंठ लिपोवपी दाट मिशो. सुमार साडेपांच फूट लांबायेचो मोटो फोफसो 
असो तो तरनाटो. इनसेट केल्ले शर्ट आनी फुगिल्ल्या पोटाक घांस मारून बशिल्ली पँट. एक 
दोळो पुर्वक जाल्यार दुसरो पञ्चिमेक. कुरूपच म्हणूंक जाय. 

हो तिचो घोव काय? घोवच आसतलो ना जाल्यार दिसा उजवाडाक सिनेमाच्या थिएटराच्या 
दारांत, कुशीक लोकांची गर्दी आसतना गळ्याक मणी आनी हाताक चुडो आशिछे बायलेकडेन 
तो असो वागपाचो न्हय. निखटो मोगी आसल्यार लेगीत तें धाइस करपाचो न्हय. तागेले 
वागणुकेंत हक्काचे जाणविकायेचो भास जातालो. 

एक मनीस म्हजेसरीं आयलो आनी कानाकडेन मूस उळउळचो तशें fed तरी गुणगुणून 
गेलो. . 

म्हाका कांय समजलें ना. a फाट घुंवडावन पळयलें तितले म्हणसर तो परत आयलो. 

“पंचवीस रुपयांची शंबर रुपया. एक आसा.' 

तो कितें म्हणटा तें म्हाका Had ना. पूण कुशीक उबे आशिल्ले बायलेचे कान माजराचे 

आसतले. 

तिणें लज संकोच सोडून एकदम हात वयर केलो आनी त्या गुणगुणत्या मनशाक लागीं 
आपयलो. 

“दोन जाय.' तिणें सांगलें. 

'एकूच उरल्या निमाणी. आनीक मेळची ना. फुडले पंदरा दीस हाऊस फुल आसा.' 

तिचो घोव मख्ख उबो. 

“घेता काय वचूं?' ताणें विचारलें. 

म्हजे तकलेंत उजवाड पडूंक मात्सो कळाव लागलो. पूण म्हाका ते तिकेटीचें आकर्शण 
नासलें. पंचवीस रुपयांचे तिकेटीक शंबर रुपया दिवपाची म्हजी तयारी नासली. तेभायर 
आमी चौगजाण सांगातान आसात. एक तिकेट घेवन कितें करतलों? 

तिच्या घोवाक कितें येवजलें देवाक खबर! ताणें बोल्सांतली एक नोट मुखार धरली. त्या 
मनशान ती घेतली आनी तिकेट ताच्या हातांत पावयली. 

“एकच तिकेट घेवन कितें फायदो?' बायलेन घोवाक विचारलें. 

'तुजेखातीर घेतल्या.' 

“पूण हांव एकली पळोवचीं ना.' 

'पळोवंया दुसरी मेळटा जाल्यार. मेळळी जाल्यार बरेंच जालें. ना जाल्यार तूं वच.” 

“आनी तूं?” 

“हांव असो भोवन सिनेमा सुटपाच्या वेळार हांगाच येवन Wadi.’ 

थोडोवेळ ती अनमनली आनी मागीर ओगी रावली. ताणें तिकेंट तिच्या हातांत दिली. 
आनी म्हळे. 'पर्सीत पैशे आसात न्हय?' 

'पैशे कित्याक?' 

Tada वेफर्स,आयस्क्रीम खावंक.' 

ती हांसली आनी तिणें आपली पर्स उकती करून पळयली. 

तितले म्हणसर तिकेट पळोवंक WS म्हजे इश्ट परत आयले. तांकां पळयना फुडें हांवें 
ed, ‘At जालें तिकेटी मेळ्ळ्यो नात मूं? आमी वचूंया.' 

“कोण सांगता मेळळ्यो नात म्हणून. आमी चार तिकेटी हाडल्यात. चल aT.’ 

म्हजी नदर तिचेर गेली. आमचो संवाद ती आयकताली. घोवाकडेन ती कितें तरी 
फुतफुतली. 

थिएटरांत भितर सरतना ओगीच म्हाका दिसलें, मन मारून सिनेमा पळोवचे परस म्हगेली 
तिकेट हांवे तिगेल्या घोवाक दिवंक जाय आसली. 

फूल 


रातीच्या वर्गातल्या जाण्ट्या विद्याथ्यांचें अभिवादन स्वीकारीत हांव टेबलासरीं पावलो 
तेन्ना परत म्हजी नदर टेबलावयल्या सोनचांफ्याचेर गेली. चांफ्याच्याच एका पानाचेर तें फूल 
दवरिल्लें. हांव कदेलाचेर बसलों आनी चांफ्याचो वास घेवन तें परत त्याच पानाचेर दवरलें. 

म्हाका फुलां आवडटात. पूण तीं खुडून व्हाजांत वा मेजार दवरचीं, पुस्तकांत वा बोल्सांत 
कोंबचीं वा देवाक ना जाल्यार कोणाय बायलेक भेटोवचीं अशें केन्नाच दिसूंक ना. फुलाचो 
जागो हो झाडाचे फांदयेर आसता. ताच्या जल्माचो एक हेत आसता. मनशाक आनंद 
दिवचेखातीर आपणें आत्मार्पण करचें अशी फुलाची भावना कशी आसुं येता? 

पयल्याच दिसा वर्ग सुरू जावच्या वेळार मेजार टवटवीत चांफ्याचे फूल पळोवन म्हाका 
दिशिक्लें, आमच्या “आदीं वर्ग घेतिल्ली शिक्षिका तें विसरुन गेली आसतली. देखून हांवें त्या 
फुलाक हात लावंक नासलो. म्हजो वर्ग सोंपतासर रातचीं साडेणव वरां जातात आनी म्हज्या 
प्रौढ विद्यार्थ्याभाशेनूच म्हाकाय घरा परतुपाची ताकतीक आसता. दीसभर शाळेच्या नेमिल्ल्या 
वर्गात शिकयले उपरांत सांजच्या वेळार खंय तरी पासयेक वचचें ना जाल्यार घराच्या वारांदात 
बसून कसलेंय पुस्तक वाचचें. तेंय जमलें ना जाल्यार टेलिविजनावयली कसलीय कार्यावळ 
पळोवची असो म्हजो नित्यक्रम आसतालो. गांवचे समाजीक संस्थेन प्रौढ शिक्षणाची कल्पना 
काडली आनी भास हो विशय शिकोवचेखातीर म्हाका आग्रो केलो. असल्या कार्याक ना कशें 
म्हणटलो? तितलेच खातीर ea हय म्हळे आनी तें बंधन जावन बसलां. 

पूण म्हाका खंत ना. म्हज्या वर्गातले विद्यार्थी अठरा ते साठ वर्साचे पिरायेमदले दादले 

आनी बायलोय. कांय आंकवार, कांय जाणांचीं लग्नां जाल्यांत.एक बायल आपल्या दोन 
म्हयन्यांच्या भुरग्याक पोळेरांत गुठलावन हाडून Hellen बांकार ताका न्हिदयता. कसले तरी 
अडचणीक लागून अर्दार शिकप सोडिले हे नागरीक. कोण काम करता, कोण बेकार आसा. 
आनी बायलांक तर घरचीं कामां आसतातूच. 

पयल्या दिसाचो वर्ग सापलो आनी हांव शाळेचीं सोंपणां देंवन भायर रस्त्याचेर आयलो. 
फाटल्यान कोणें तरी उलो मारलो देखून थांबलो. एक अठरा-वीस वर्साचो विद्यार्थी पानाची 
पुडी घेवन आयिल्लो. 

“तुमी चांफें विसरले'. पुडी म्हज्या हातांत दिवन ताणें म्हळें. 

हांव मात्सो अनमनलों. तें चांफें म्हजें न्हय अशें ताका सांगचें अशें येवजितासर तो गेलो. 
हांवें पान भायर उडयलें आनी देंठाक धरून ATH हुंगलें. 

उग्र, मधूर वास म्हज्या मस्तकांत भिनलो. भांगरा रंगाचें सुंदर फूल. वर-दोन वरांचे 
तापीन पाकळ्यांच्यो कडो काळवडूंक लागल्यात. ह्या चांफ्याचें हांव fad करूं? EPs फूल 
देवाक चलना आनी प्रियेक दितलो म्हळ्यार म्हाका प्रियाच ना. भायर उडोवप हो फुलाचो 
अपमान जातलो. हांवें तें लेंसांत गुठलावन बोल्सांत दवरून घेतलें. 

दुसर्‍या दिसा लेंस बदलूंक वतना फुलाचो घमघम कूडभर तरंगलो. घडी उसोवन पळय 
जाल्यार फुलाचें निर्माल्य जालां पूण आपलें जीवीत सोपयतना परमळ फाटल्यान दवरूंक तें 
विसरुंक ना. 

शाळेचे वाटेर एक ल्हानशी न्हंय व्हांवता. तिचेर हालीच पूल बांदला. पुलार पावलों तेन्ना 
म्हाका दिसलें ह्या चांफ्याचें आतां विसर्जन करूया. देड दिसाच्या गणपती भाशेन. ताची 
विटंबणा थांबोवया. 

रेलिंगाक तेंकून उबो रावलो आनी बोल्सांतलें alas ah सकल उडयलें. निमाणे 
यात्रेच्या वेळार तें वाऱ्या सांगातान अचळय नाचलें आनी न्हंयच्या पात्रांत पडनाफुडें प्रवाहपतीत 
Wad पयलींच खंयच्यान तरी दोन नुस्ती आयली आनी तें फूल घेवन गेलीं. 

उसरपत ATA जाल्यार पुलाचेर Sal रावन वारो आनी नुस्त्या सांगातान थोडो वेळ 
खेळप म्हाका मानवतलें आसलें. पूण वेव्हारांतलीं कर्तव्यां उमेदीक सदांच चिड्डीतात. त्याय 
दिसा तशेंच जालें. i 

त्या दिसा उपरांत दिसपट्टो जेन्ना हांव वर्गांत पावतालो तेन्ना मेजाचेर टवटवीत चांफे 
आसतालें. पान बदलतालें पूण चांफें तेंच. हळडुवें. उग्र-मधूर घमघमाचें. भांगराचे वस्ती 
इतलेंच अप्रुपाचें. 

दुसऱया दिसाय मेजार चांफें पळोवन तें कोण विसरुंक ना म्हणपाची म्हजी खात्री जाली. 
वर्ग सुटलो आनी हांव Sst आसतनाच कालचो तो तरणाटो धांवत मुखार येवन ताणें म्हाका 
फुलाचो उगडास करून दिलो. 

हांवें ताका परतो प्रस्न विचारलोना. हांसून फूल उखल्लें. म्हाका दुबाय आयलो, तें फूल 
तोच दवरता आसतलो. गुरूदक्षणा पावोवपाचो तो एक प्रकार आसुंये. 

सुमार पंदरा दीस वर्ग सुरू जातना मेजार चांफ्याचें फूल आसतालें. संवकळीन आतां ताचे 
अप्रूप दिसनासलें. वर्ग सोपतकच खडू आनी डस्टर खणांत उडोवन पानाचे पुडयेक बांदून तें 
चांफें बोल्सांत घालपाचें हें आतां संवयेचें जावन बशिलें. अचकीत एका दिसा सदचेवरी हांव 
वर्गात आयलो Mt Sad मेज पळोवन गोंदळळो. मेजार चांफें नासलें. तें कोण दवरतालो तें 
खबर नासतकच विचारतलो कोणाक? पूण शिकोवपाचेर चित्त लागना जालें. भोंवन-भोंवन 

नदर उकत्या मेजाचेर थिरावताली आनी खंयूय सकल पडलां बी काय म्हणून सोद घेताली. 
वर्गातल्या चलयांचीं आनी बायलांचीं माथीं ती तपासताली. शिकयतना हांव घुस्पतालो. वाक्य 
पूर्ण जावचे आदींच उलयिल्लीं उतरां विसरतालो. निमाणें येवजिलें, लज-भीड सोडून म्हाका 
फुलाची याद करून दितल्या त्या तरणाट्याकच विचारूंया. 

हांव ताचेसरीं गेलों, खांदार हात दवरलो आनी हांसत विचारलें, “आज चांफें खंय?' 

'म्हाका खबर ना.' 

'सदां कोण दवरतालो?' 

'हांव नकळ.' 

त्या दिसा वर्ग बेगीन सोडलो. हांव अशीं पिशेपणां कितें करतां ताचें म्हाकाच अजाप 
दिसतालें. दवरलेंना चांफें जाल्यार कितें जावचें पडलां? म्हाका खंय आसा फुलाची आसक्ती? 
म्हजी खंय आसा प्रिया? ... 

त्या दिसा एक वेगळीच अस्वस्थताय म्हाका घेरून रावली. सकाळचोय विसर पडलोना 
आनी सांजचो पुलार येतकच जेन्ना उड़की मारतलें नुसतें देखलें तेन्ना दिसलें, तें म्हाका 
चाळयता. काय 'फूल खंय?' असो प्रस्न विचारता. 

मोटे अपेक्षेन वर्गात पावल दवरलें पूण दुसऱ्या दिसाय मेजार फूल नासलें. हजेरीपटाचेर 
फाटले दोन दीस कोण गैरहजर आसात काय म्हणून पळोवन घेतलें. सगळेच विद्यार्थी हाजीर 
आसले. मागीर, फूल कोण दवरतालो? काय दवरताली? दवरप बंद कित्याक केलें? रुखाचीं 
फुलां सोंपलीं? काय तें फूल दवरपाफाटली भावना आटली? 

अनोळखी ओड 


हॉटेलाच्या पोर्चांत टॅक्सीची वाट पळयत अशोक उबो आशिल्लो. बेंगळूरच्या त्या हॉटेलांत 
एक टॅक्सीचो काउंटर आसा आनी त्या काउंटरावयल्यानच ताणे टॅक्सी मागविल्ली. 

एका सेमिनाराखातीर अशोक बंगळूर शारांत आयिल्लो आनी आज दीस मेकळो आशिल्ल्यान 
तो शारांत थोडेकडेन भोवंक सोदतालो. राती कडेन सुट्टा ते गाडयेन ताका परतुपाचें आसा. 
दीसभर दुसरें कसलेंच काम ना. 

टॅक्सी काउंटरावयलो एक भुरगो भायर आयलो आनी ताणे सांगले, “आमची टॅक्सी 
पेत्रोल घालूंक गेली आसा. येवंक पंदरा मिनटां लागतलीं. भितर येवन बसात.' 

दोन सोंपणां तो चडलो आनी स्वागत कक्षा कडच्यान कुशीच्या लाऊंजांत भितर सरलो. 
मुखावयले टीपॉयाचेर आशिल्ल्या पेपरांतलो एक पेपर अशोकान उखल्लो आनी कुशीच्या 
सोफार तो बसूंक वता इतले म्हणसर ताची नदर मुखारच बशिल्ल्या एका वळखीच्या 
तोंडावळ्याचेर गेली. बसपाचें विसरून तो थंयच उबो रावलो. नदर तिचेरच थिराविल्ली आनी 
तिची नदर ताचेर. 

पयलीं ती भानार आयली. गडबडिल्ले भाशेन करून तिणें तकली हालयली आनी मान 
सकल घालून ती उठली. कुशीचे वण्टीचेर ऑयल पेंटींग आसा. तें पळोवपाचें निमित्य करून 
तिणे अशोकावटेन फाट केली. 

ते फाटीचेर अशोकाली नदर थिराविल्ली उल्ली. तसोच तो सोफाचेर बसलो. हातांतलो पेपर 
आडोशा सारको धरून तो तिचे फाटीक पळयत रावलो. 

फाटीचेर सोडिल्ले मेकळे केस पंख्याच्या वाऱ्यान सळसळटाले. घडये माथ्यार न्हाल्या 
उपरांत केस सुकोवचे खातीर तिणे ते मेकळे सोडिल्ले आसतले. धवो ब्लावज आनी धवे 
asad फाट भुंयेचेर ते Ha नदरेंत भरताले आनी तसोच नदरेंत भरतालो तो तिचो कोरीव 
आंगलोट. केदो वेळ मेरेन ती फाट करून उबी आसली. मदींच तिणे मान फिरावन 
अशोकावटेन AWA एक नदर घालपाचो यल केलो. परत नदरेक नदर आपटली. आंग 
काडून बेगीबेगीन fact तोंड फिरावन परत त्या ऑयल पेंटीगा वटच्यान फुडो केलो. 

खीण भरया पुरती नदरेक नदर दुसरे खेपे मेळिल्ली आनी ताचो दुबाव खरो थारिल्लो. ती 
लता म्हणपाचो दुबाव आतां SEH नासलो. पूण जें fea पळयलें तें ताका विपरीत RA. 
परत तिणे नदर फिरायली जाल्यार तो सारकी पळोवन घेतलो... काय उठून तिचे सरी वचून 
तिका जाप दिवया?... 

अशोकालें मन संभ्रमांत आसतनाच टॅक्सीच्या काऊंटरावयलो भुरगो ताचे सरी आयलो 
आनी सांगलें, 'तुमची टॅक्सी भायर पोर्चांत उबी आसा.' 

परत एकवेळ अशोकान ती फाट दोळेभर पळोवन घेतली आनी अनिच्छेन पोर्चाकडेन 
वता वता पेंटिंगाचेर एक नदर भोंवडायली. मॉडर्न आर्टच्या त्या ऑयल पेंटिंगांत पयले नदरेक 
ताका आवय भुरग्याक दूद दिता असो देखाव दिश्टी पडलो. 

तिका तेंकून तो फुडें गेलो. वाऱ्यान उबिल्लो तिगेलो कॅंसाचो एक पोड ताच्या भुजाक 
आफडून गेलो. पूण तिणे नदर फिरायली ना. 

टॅक्सीत बसतकच ताणे ड्रायव्हराक सांगलें, “नंदी हील.' 

शाराभायर आशिल्ली ती दोंगुल्ली. तिका बंगळूरचें हिल स्टेशन म्हणटात. डिसेंबर म्हयन्यांतलो 
शेळाव बंगळूरच्या वातावरणांत दाटिल्लो उरला. आनी धुक्याक लागून सूर्याची जीं किर्णा 
जमनीमेरेन पावतात तीं चान्न्याचे पयसेसारकी दिसतात. मुजरत नंदी हिलाक वचपाचें कारण 
नासर्ले. पूण आनीक खंय वतलो? टॅक्सीन आड रस्ते फाटी घालून ती मुख्य रस्त्यार पावली 
तेन्ना फाटल्या सिटाचेर बशिल्ल्या अशोकान दोळे धांपून घेतले आनी परत ताच्या दोळ्यांमुखार 
लताचीं दोन रुपां उबीं रावलीं. 

ती बंगळूराक आयिल्ली आसूंक जाय. कोणा सांगातान आयली काय? सोफार बशिल्लेकडेन 
तागेले नदरेन अंधूक उगडासाच्या काळखांत लिपिल्ल्या तोंडावळ्याचो वळख घेवपाचो तितलो 
यल केल्लो. तेन्ना कपलाचेर ताची नदर वचूंक नासली. उपरांत ती चोर नदरेन ताका 
नियाळटाली तेन्ना धवें कपल पळोवन ताच्या काळजांत कळ आयिल्ली... परत एक खेपे तो 
तिका सारकी पळोवंक सोदतालो. गळ्यांत मंगळसूत्र आसा काय ना हाची खात्री करूंक 
सोदतालो. पूण ती संद मेळळीच ना. 

लताचें आनी ताचें कसलेच नातें ना. ताची वळख लेगीत चार खिणापुरती ती घडये ताका 
वळखल्ली लेगीत नासत. घडये आसत. पूण तिच्या रुपाचें पडबिंब ताच्या मनाच्या हारंशांत 
अजून तशेंच उल्लां. 

धांपिल्ल्या दोळ्यांमुखार धांवते टॅक्सीत ales कडेन तो प्रसंग जशाचो तसो उबो 
रावलो. 

... चली पळोवंक तो वचूंक तयार नासलो. एक तर तो आपलें काळीज दुसरेच चलयेक 
ओंपून बशिल्लो आनी थंय दुसरे चलयेची सांवळी लेगीत पडिल्ली ताका नाका आशिल्ली आनी 
प्रदर्शनातले चित्र पळोवन तें वेंचपाची प्रथाय ताका मान्य नासली. 

ताणे ast आपले आवयक BPS. पूण चली पळोवंक येवपाचें उतर तागेलो मामा दिवन 
बशिल्लो. आनी मामाच्या उतराचो मान राखचे खातीर ताणे वचचें असो आग्रो जाल्लो. 

तिका पसंत करपाची ना हें थारिल्लें आसा. तिका पळोवपाचें नाटक तरी कित्याक 
जाय?... चलयेकय भावना आसतात. कोणेतरी आपणाक नापसंत केली ही भावना तिच्या 
काळजाक झोंबतली... जल्मभर झोंबत उरतली... ताणे मामाक सांगिल्लें. 

पूण जेन्ना बापायन म्हळें, 'तूं आसतना दुसऱ्यांनी चली पळोवंक Tay समा जावचें ना 
आनी तिका पळयना आसतना न्हयकार दिलो जाल्यार तिच्या काळजाक भेग पडची ना अशें 
न्हय... न्हयकार दिवपाचे आनीक मार्ग आसात. कुंडली आसा. प्रसाद आसा...' तेन्ना ताणे 

i rae 


जाप दिली ना. aoe. 
लताक पळयली आनी अशोक पुरतो भांबावन गेलो. सुंदर चलयो ताणे ते आदीं पळोवंक 


नाशिल्ल्यो अशें न्हय; पूण लताल्या सौंदर्यात एक शालीनताय आसली. तोंडावयली शिरवंतकाय 
आनी अकृत्रिम मेकळो हांसो तिची सोबा वाडयताली. फिकट हळदुव्या रंगाचो ब्लावज. ती 
चली ताका एका शिल्पासारकी दिशिल्ली. 

तिका पळोवन तो इतलो विस्मीत जाल्लो की तिका पळयतच रावलो. ताका भानार 
हाडपाचें काम लताकच करचें पडलें. तिणें कसलो तरी प्रस्न केलो आनी ताची तनर तुटली. 

च्या फळाराचो उपचार सोंपलो आनी कुडींतलें हेर लोक ल्हवु ल्हवु फांफसले. चल्याक 
आनी चलयेक मेकळेपणान उलोवपाची संद दिवपाची ती माण्णी हें तो जाणा आसलो. 

कुडींत कोण ना अशें पळोवन अशोकान तिका रहें, 'तूं म्हाका क्षमा कर. हांगा येवन 
हांवें तुज्या लावण्याचो अवमान करूंक जायना आसलो. तुका पळयतकच म्हज्यो श्रध्दा हालत 
अशें हांवें धरूंक नासलें. पूण त्यो हांव हालोवंक सोदीना. म्हजो दुसरे एके चलयेर मोग 
आसा...' 

तोंडावयलो हांसो बावलो ना वा राग ना जाल्यार खंतीची मिरी लेगीत तोंडार उदेली ना. 
हांसून तिणें म्हळें, 'निवडपाचो हक्क ज्यांकां मेळटा ते भाग्यवान. तुमकां म्हजीं परबीं.' 

हांसत हांसत तीं दोगांय उठलीं आनी भायर आयलीं. घरच्यांचो चुकीचो समज जाला हें 
तांची संतुश्ट तोंडा पळयनाफुडें अशोकाक Had. पूण तो मखलाशी करूंक बसलो ना... 

टप्प... टप्प करून आवाज आयले आनी अशोकान पळयलें की कितलेशेच माकड 
मोटारीच्या बोनेटाचेर उडक्यो मारून बसल्यात आनी हारशांतल्यान ताका चाळयतात. 

'तांकां कितेंय खावंक घालूंक जाय ना जाल्यार ते फाट सोडचे नात.' ड्रायव्हरान ताका 
सांगलें. 

‘Sa कडेन काय ना. हांगा काय मेळचे ना?' ताणे विचारलें. 

ड्रायव्हराच्या सिटाचेर मसमीचीं भिकणां आसलीं. बचकांनी तांणे रस्त्यार शेंबटिलीं आनी 
माकड मोटारीवयले देंवले. 

“आमी गाडयेंत दवरतात' ड्रायव्हरान ताका सांगले. 

देवळाच्या दारांत टॅक्सी थांबली आनी अशोक सकल देंवलो. असो Sal रावन भोंवतणच्या 
वाठाराची भव्यताय पळयतासर फाटले वटेन दुसरी एक टॅक्सी आयली. ड्रायव्हरान गाडी उबी 
करचे खातीर स्लो केली. फाटल्या सिटाचेर जनेलाकडेनच लता बशिल्ली. हे खेपे ताणें सारकी 
पळोवन घेतली. धवे कपल... उक्तो गळो. 

ती इतली काचाबूल जाल्ली की तिणे व्हडान टॅक्सी ड्रायव्हराक सांगलें, ‘Cast थांबोवं 

॥का आमी परत या. 

ताका दिसलें, धांवत फुडें वचचे आनी तिका जाप तरी दिवची. पूण पांय जड़ जाळे आनी 
वाचा धरिल्ली. टॅक्सी ताच्या दोळ्या मुखावयल्यान फुडें गेली. आनी दुसर्‍याच खिणाक नदरे 
आड जाली. 

काश्मिरांतली कळी 


तांबडें गुबगुबीत सफरचंद पळेतकच म्हाका तिजी याद येता. तिगेले दोनूय गाल 
तांबडे गुंज आनी गुबगुबीत. तिगेलो रंग तांबसार हळडुवो. पुण तिजें नांव हांव नकळ. 
तिजेकडेन हांव एकय उतर उलोवंक ना. जिवीतांत ती म्हाका एकेच फावटी eco. 
तरी आसतना म्हज्या काळजांत तिजी याद सासणाची उल्ल्या. 

श्रीनगराक दल सरोवरांत एक शिकारा घेवन हांव भोंवडेक गेल्लों तेन्ना ती चली त्या 
शिकाराचेर आसली. कपलार गोंडे येत असली माथ्याक तोपी. आंगाक काश्मीरी पध्दतीची 
काबाय-जिका ते कमीज म्हण्टात - आनी लेंगो. पांय उकते. गळ्याक बोरायेद्या तांबड्या 
मणयांची एक माळ. हाताक रुंद अशीं तांबड्या रंगार्ची दोन-दोन कांकणां. पिटकोळीच्या 
फळांभाशेन तांबडे ओंठ, धनुश्याचे आकृतीच्यो दाट काळ्यो भोंवयो आनी सुरमान 
रंगयिल्ले नुस्त्याभशेन दोन चकचकीत दोळे... हांसतना मोतयांवरी दांत चकचकताले... 

ती कोण? 

gid शिकारा चलयतल्याक तो प्रस्न विचाल्लो ना. घडये ती ताजी ya आसूये. ती 
चली काश्मिरी भाशेंत ताचेकडेन कितें तरी उलयताली. मदीं उलोवणे थांबोवन एकादे 
लोकगीत गुणगुणटाली. तिगेलो आवाजय सुंदर. 

“बाबूजी, आप बम्बईकी तरफ से आये हैं क्या?” -शिकारा चलयतल्यान म्हाका 
frag. 

“हां भाई, क्यों पूछा?' 

“सुना है वहाँ फिल्में बनानेवाली बहुतसी कंपनीयाँ है!' 

हो; 

“वे लोग यहाँ भी कई बार आते हैं.' आनी मागीर हांसून म्हळें, “हमारी गोरी की 
भर्ती फिल्म में कर सकोगे क्या? 

“आरे, ही चली जर फिल्मांत गेली जाल्यार सगळ्यो नटी तिजो दुस्वास करतल्यो. 
इतली सुंदर ही...' हांवे जाप दिली. 

ती चली लजेली आनी तिचे गाल अदिक तांबडे जाले. 

“ही तुजी चली?' 

'तर्शं समज.' 

‘gel’ ते चलयेन इतलेंच म्हळें. 

विशय बदललो. मुखावयल्यान च्या विकपी एक शिकारा येतालो. म्हाका च्या जाय 
काय म्हणून आमच्या शिकारावाल्यान विचाले. म्हाकाय च्या घेवची अशे दिसले. 

आमच्या शिकारावाल्यान च्याच्या दुकानाक उलो Al आनी मागीर दुकानच 
म्हऱ्यांत येवंक लागलें. “महम्मद दोंगराकडेन वचना जाल्यार दोंगरच महम्मदाकडेन 
आयलो.' अशा अर्थाची एक म्हणणी शाळेंत शिकिल्लों. तिजो उगडास जालो. हांव 
TEST आसनाचेर बसूनच रावलों. दुकानाचो शिकारा लागीं आयलो. ea तीन च्या 
मागयल्यो. आमी तिगांयनी च्या घेतल्या उप्रांत हांवें पैशे फारीक केले आनी आमी मुखार 
वचूक लागले. 

श्रीनगर शार एके कुशीक Shs. आमचे भोंवतणी झाडां-झोपांनी भरिल्लो दल तलाव 
आनी तलावाचे कुशीक एक दोंगर. दोंगराचेर एक मंदिर आसा. 

“तें fed?’ gid विचाले. 

'ब्राह्मनों का मंदिर. शिकारावाल्यान जाप दिली. काश्मिरांत हिंदु लोक चड करून 
जम्मू भागांत आसात. थोडे श्रीनगरांत. राज्यांत मुसलमानांची वस्ती चड. 

"हांगा हिंदु लोक कितले आसात?” gid विचाले. 

खूब ats.’ 

“दंगली बी जातात तर?' 

ना रे, बाबा. 

'तुजें नांव कितें?' 

म्हज्या प्रस्नांतली खोंच शिकारावालो रोकडोच वळखलो. “हांव मुसलमान. म्हजे 
नांव रहमान. ताणें जाप दिली. 

मखलाशी करपाच्या इराद्यान हांवें tes, हिंदू जावं मुसलमान. काश्मीरच्या 
वाठाराभशेनच हांगाचो लोक सुंदर.' 

तो उलयलो ना. ती चली मात म्हाका पळेत रावली. नदरेक नदर मेळळी तेन्ना तिणे 
लजेवन तकली फिरायली. 

“भगवान की कसम बाबूजी. यहाँ हमारे लोगोंके बीच कोई झगडा नहीं. झगडा तो 
सरकारों के बीच है. 

राश्ट्रीय एकचाराच्या प्रचारावयले आकाशवाणीवयल्यान वितरावपाक नाटिकेखातीर 

हो संवाद बरो आशिल्लो. पुण म्हाका अजाप वेगळेच गजालीचें जालें. एक काश्मिरी 
मुसलमान “भगवान 'चो सोपूत घेता हाजें. हरशीं मुसलमान सोपूत घेतात 'खुदा'चो. हावे 
तर्शं ताका म्हळें. 

“हमारी बोलीमें ऐसाही कहते हैं.' ताणें जाप दिली - आखीर खुदा ही तो भगवान 
है!” 

आमचो हो संवाद ते चलयेक मानवलो नासूये. ती उदकांत हात सोडून आपले भीतर 
पद गुणगुणूक लागली. 

मरदींच एक पोरसूं आयलें. दुदी, कोंकणदुदी आनी हेर शाकभाजी तळ्यार उफेताली. 
थंय जमीन आसा काय म्हणून हावे विचारले. 

“भगवान की कृपा है साब!' ताणें जाप दिली. 

तळ्यात मदींच उदकाचेर पोरसूं. त्या पोरसांत फुलां-फळां. Uta देवाचीच लीला. 

‘a पोरसूं कोणाचें?” Bld वासपूस केली. 

“हे एक बागवान का.' जाप मेळळी, “आपने क्या सोचा ऐसा ही उगा है?' 

FEST मनांतलो FATA ताका कसो कळ्ळो हार्जे म्हाका अजाप जालें. 

“हमारी यह गोरी है जो किसीकी नहीं. ताणें म्हळें, लेकिन यहाँ की और सारी 
चीजोंके मालिक हैं!” 

ते चलयेक आपली खबर उलयतात हें आवडलें ना. तिणें एक वेगळोच हेल काडून 
शिकारावाल्याक दटायलो. 

‘fram धनी मेळटलो... देवान तिका रूप दिलां. तिका कोणय भाग्यवानच 
मेळटलो.' हांवें म्हळें. 

“हां ऐसाही होगा. शिकारावालो खोशयेचे खिन्नतायेन हांसलो. 

ते चलयेन मात आतां हाताच्या पोशांत तोंड लिपयलें. इतल्या बोवाळांत तिगेल्या 
माथ्यावेली गोंड्याची तोपी तळ्यांत पडली. शिकारा फुडें पाविल्लो. नुस्त्यान मारची 
तशी उडकी मारून ती तळ्यांत देंवली. 

“अरे, ये क्या?' असो प्रस्न विचारतल्या शिकारावाल्याक कितें जालें तें समुजचे 
पयलींच ती परत शिकारांत चडली. 

तिगेल्या ओल्या न्हेसणान सुंदर देहाक वेंग मारिल्ली आनी केंसय चिंब भिजिल्ले. तिणे 
सुण्या-भशेन आंग फाफुडलें आनी दुसर्‍या खिणाक तिगेली नदर म्हजेर पडली. तिणे 
दोनूय हातांनी आपली छाती धांपून घेतली आनी म्हजेवटेच्यान फाट फिरायली. 

“अब लौटेंगे ना, बाबूजी?' आतां शिकारावाल्याक तिजो हुस्को जाल्लो. 

"हां. चलो.” Bid म्हळें. 

“किते सांगतालो,' ताणें red, “म्हयन्याचे आसतना हे चलयेक ह्या शिकाराचेर 
कोण तरी सोडून गेल्लो. हांवेंच ताका ल्हानाचें व्हड केलें. ताजी आवय हांव जालों आनी 
बापूयय... सदांच अशें आडांगी. पुण केन्नाच कोणाली कागाळी हाडली ना... 

शिकारावाल्यान दोळे पुसले. तें चलीय tem लागलें. कितें करचे तें समजना जावन 
aid ted, “तागेले कपड़े बेगीन बदल. ना जाल्यार ताका थंडी जातली.' 

पोशांत लिपयिल्लें तोंड तशेंच धरून fact मात्शे वयर काडलें आनी बोटां विस्कळ 
करून म्हजेकडेन पळेलें. नदरेक नदर मेळळी आनी तापिल्ल्या दुदाक फस्स्‌ करून ओतो 
येवचो तशी ती हांसली. शिकारावाल्याक मात कितें जालें तें कळ्ळें ना. 

शिकारा धडेक लागना फुडें तिर्णे उडी माल्ली आनी ती गेली. तिज्या फाटोफाट gid 
उडी माली. पुण हांव निसरून पडलो. धप्प करून आवाज आयलो. भोंवतणच्या लोकांनी 
बोवाळ केलो. म्हजे हात आनी धोंपरांकडेन कपडे म्हेळे जाल्ले. आनीक चड़ कांय 
लागूंक नासलें. वेळ बरो. ना जाल्यार निसरून तळ्यांतच पडपाचो. 

‘umd,’ शिकारावाल्यान उलो माल्लो, साबको हात धोने के लिये पानी दो. 

“एदो वेळ धडेर उबी रावन पळेतले ते चलयेन नाक मुड्डिलें आनी ती खुदखुदून 
हांसली. दुसर्‍याच खिणाक ती वयर धडेर म्हज्या हातार उदक घालूंक लागली. 

उदकाचे धारेर हात धुता आसतना नकळटा म्हजी नदर वयर गेली. चार दोळे एक 
जाले. खिणभर थीर जाले. दुसर्‍याच खिणाक म्हजी नदर तिगेल्या रुंद गळ््याकडेन आनी 
त्या गळ्याचे देगेर येवन राविल्ल्या कोंवळेसाणीचेर थिरावली. तिका धंगय नासलो.. 

... उदक सोंपलें. पुण आमी तशींच उल्टी... 

क्या घूर रही हो?... और पानी ला.' शिकारावाला आङ्डलो. 

तेसरशीं ती भानार आयली आनी दोनूय हातांनी छाती धांपून पळत सुटली. 

७७ 

मुग्धा 


ही एक किरकोळ याद. कितलींशींच वर्सा म्हज्या मनांत ती घट उल्ल्या. ती बरोवन 
काडटलों म्हळ्यार काणयेक जाय इतलो मसालो ते यादींत ना. सांगूंक बसलो जाल्यार 
दुसर्‍्याक तिची उत्कटताय पटोवन दिवपा इतलीं म्हजेकडेन उतरां नात. पुण जेन्ना जेन्ना 
ती याद जागी जाता तेन्ना तेन्ना हांव अस्वस्थ जातां. देखून आज ती बरोवन काडटां. 

ती याद एके चलयेची. वयावेले चलयेची. तिजीं वर्सा हांव नकळं. पुण आंगार 
निकतीच साडी चडिल्ले किशोरीची. तिजेकडेन हांव अजून एकय उतर उलोवंक ना वा 
ती उलयता आसतना आयकूंक ना. म्हणून तिका 'मुग्धा' अर्शे नांव gid gagi. तिजें 
खरें नांव कितें देव जाणा! तिका घराकडेन कोण कोण आसा तेय हांव नकळं. पुण तिका 
एक घर आसा. 

म्हज्या संवसारांत ती फकत पांच दिसांखातीर आयली. त्या उपरांत तिका हांवें 
केन्नाच पळोवंक ना. कथेची नायिका जावपा इतली ती सुंदर न्हय. तिजो म्हजो मोग 
लेगीत जावंक ना. मागीर आमचेमदीं व्हिलन येवपाचोय प्रस्न उप्रासलो ना. तुमकां 
दिसत कि हांव गूढ गूढ भास उलयतां. पुण हांव तुमकां वेगळें सांगतलो तरी कितें? हांव 
जाणां तेंच सांगतां. घडये ती चली नाशिल्ली जाल्यार तिजेकडेन म्हर्जे लक्ष वचपाचें 
लेगीत न्हय. तर्शे दिश्टी पडटले जण एके चलयेचेर म्हर्जे लक्ष वताच अशेंय न्हय. पुण 
तिजेर लक्ष वचपाक तशेंच कारण जालें. 

मे म्हयन्यांत हांव महाबळेश्‍वराक Nel. थंय एका हॉटेलांत रावतालों. मनीस थंड 
हवेच्या जाग्यार मुदासाक वता, तेन्ना ताका कामधंदो कांय नासता. सकाळीं वेळान उठप 
आनी रातीकडेन बेगीन न्हिदप. सांजचें पासयेक वचप. मनांत आयलें जाल्यार सकाळचो 
बाजारांत भोंबप. हेर वेळार, जर वचपाची आवड आसली जाल्यार, पुस्तकां वाचप 
नाजाल्यार हांतुणार लोळून वेळ काडप. हांव ज्या हॉटेलांत रावतालों त्या हॉटेलाचे 
कुशीक ते चलयेचें घर आसलें. म्हजे कुडीच्या जनेलासामकारच तिगेल्या घराचें जनेल. 
त्या जनेलांत बसून ती सद्दां तांदूळ वेंचताली. चड करून सकाळच्या वेळार. सांजेच्या 
वेळार ती जनेलांत आसली जाल्यार तिच्या हातांत तांदळान vite ताट ना जाल्यार 
शिवण आसताली. हें वातावरण खंयचेय प्रेमकर्थेत सोबपासारकें आसले तरी हांगा तसली 
भानगड नासली. हरशीं परकी गांवांत वतकच आमी सभ्यतायेची रुपडीं काडून हुस्क्यामेकळे 

वागतात. पुण हे चलयेपुरतें सांगपार्चे जाल्यार हांव तसो वागूंक नासलों. 

सकाळचो जनेलांत रावन हांव दोंगरी सौंदर्याचो नियाळ करतालों. नाजाल्यार थंयच 
उबो रावन खाड काडटालों. अशा वेळार तिजी नदर आपल्या हातांतल्या कामाचेर 
थिराविल्ली आसताली. चुकून नदर वयर गेली जाल्यार तिणे म्हाका पळयला आसूंये. पुण 
नदरेक नदर मेळप, लजेन नदर सकयल वचप असलें कांय घडलें ना. जनेलांत उबो 
रावतना fast दर्शन घेवपाचो म्हजो इरादो नासतालो. पुण तिका थंय पळोवपाची म्हाका 
इतली संवय जाल्ली कि भोवतणच्या सैमाचो तीय एक भाग अश म्हाका दिसूंक लागिल्ें. 
तिका जाप दिवची, तिजेकडेन खबरो करच्यो असलें कांयच म्हज्या मनांत आयलें ना. 

... पुण तिसऱ्या दिसा एक गजाल घडली. खाडाक शाबू लावन जनेलार दवरिल्लो 
ब्रश हात लागून सकयल पडलो. चुकून पडलो. शाब्बाच्या फेणान भरि्लो ब्रश मातयेंत 
पडलो. gid बागोवन पळयलें. ब्रश सकयल आसा. म्हज्या आंगार ars फकत 
बानयान आणि कमराक तुवालो. Bla खाडाक शाबू लायिल्लो. येबजिलें कि आदीं खाड 
करूया आनी मागीर ब्रश हाडूया. 

हांव खाड काडटा आसतनाच म्हजे कुडीच्या दारांत ती चली उबी. हातांत ब्रश. 
मातयेभरवण जाल्लो ब्रश. हांवें हात फुडें केलो. तिर्णे ब्रश म्हज्या हातांत दिलो. बोटाक 
बोट लागलें आसूये. काय म्हाका तसो भास जालो? तिणें आपलो हात साडयेच्या 
पदराक पुसलो आनी कांय एक उलयनासतना ती गेली. 

ब्रश धुवन जनेलाकडेन येवन पळय जाल्यार ती परतून तांदूळ वेंचताली. जर्शे काय 
कांयच घडूक AM. म्हजो ब्रश पडूक नाशिल्लो, fact तो हाडून दिवंक नाशिल्लो. 

सांजवेळां परत ती जनेलांत आशिह्ली. पुण तिर्णे नदर वयर केली ना. खंयचेय कर्थेत 
सकाळच्या प्रसंगा उपरांत दोगांमर्दी नवें नातें निर्मतलें आसलें. पुण आमचें तशें कांय घडलें ना. 

उपरांत तीन-चार दीस हांव दिसपट्टो त्याच जनेलांत रावन खाड करतालो आनी ती 
आपल्या जनेलांत बसून तांदूळ वेंचताली. नदरेक नदर केन्नाच मेळ्ळी ना आनी ब्रश 
लेगीत पडलो ना. हांव तो आतां जनेलार दवरीच नासलों. 

दोन दिसांउप्रांत महाबळेश्वर सोडलें. हॉटेल सोडटना तिच्या विरहापरस घरची 
ओड म्हाका चड आसली. इल्लेंय वायट दिसलें ना. सकाळच्या वेळार हॉटेलाच्या 
भुरग्याक हांवे टीप दिली आनी हांव सकयल वचून टॅक्सीत बसलो. त्यावेळार ती जनेलांत 
बसून तांदूळ वेंचताली. पुण तिणें तकली वयर करून पळयलें ना. हॉटेलांत येतात 
कितले, वतात कितले! तांचो हिशोब तिणें खंय दवल्ला? 

बसींत बसून घरा आयलो आनी त्या आदींच ते चलयेक पुरतो विसरून गेलों. मागीर 
दीसपटूट्या कामांत रंगून गेलों. पुण केन्ना केन्नाय सकाळच्या वेळार ब्रशाक शाबू लायतना 
म्हाका तिजी याद येता आनी हांव नकळटा हांसतां. तिका मेळपाची म्हाका उमळशीक 
नासता. पुण ओगीच दिसता कि त्या हॉटेलात दुसरो कोणूय जनेलांत उबो रावन खाड 


करूक लागलो जाल्यार तिका म्हजी याद येतली . ais 

अबुद्द मोग 


काजी मुळांतच तें उकडयां बसलें आनी उजव्या पायांच्या आंगठ्यापोंदा फोक 
धरून तें चिरूक लागलें. सामकार बशिल्ल्या देवूले काश्टेचे झोळर्येत फोकां आनी 
तुरमणां भरिल्लीं. तो मुखार बाशिल्लो पळोवन जायून ताका म्हळें, कुशीक सर. दोळ्यांत 
दीक उसळटलो.' 

'जायू!' देवून उलो माल्लो. पुण तो थंयच बसून रावलो. 

“कितें चित्ता रे? दीक उसळत म्हणून सांगिल्लें आयकलें ना?” 

'जायू. तुज्यो जांगो इतल्यो गोऱयो कशो गो?' 

उकड़यां बशिल्ल्यान जायूल्यो जांगो उक्त्यो पडिल्ल्यो. तांची ताका सुनशा लेगीत 
नासली. देवूलो प्रस्न आयकूनय ताका लज दिसली ना. तें हांसलें. 

“तूं काश्टी न्हेसून वतांतल्यान भोंवता =e, देखून तुगेल्यो जांगो करपतात... ' 

'तुर्जे आंगय तशें गोरे आसतले न्हू गो?' 

आतां मात जायू लजेल्ले भशेन जालें. ताणें आंगठ्यापोंदचो बिबो सोडयलो आनी तें 
जमनीर बसलें. विस्तिदाचीं पोंतां ओडून ताणें आपली मांडी धांकली. 

“हांव तुजे जांगेक हात लावूं गो?' 

“हात दिखाचो मरे तुगेलो?' 

'देवतेच्यान ना गो. तूं म्हणटा जाल्यार झरीर हात धुवन AH?” 

“पुण तुका म्हगेल्या जांगांक हात लावंकच जाय कित्याक?' 

“एकूच खेपे लायतां गो, नाका म्हणूं नाका.' 

आनी जायूले जापेची वाट पळयनास्तना देवून आपलो हात तागेले दावे जांगेचेर 
दवल्लो आनी अचळय भोंबडायलो. दोगालीय आंगां शिरशिरलीं. जायून दोळे धांपून 
घेतले. ANTS पांख आंगावयल्यान भोंवडायतकच जातात तशो सुखदिण्यो खातखुतल्यो 
ताका जावंक लागल्यो. आनी देवून जाल्यार मळबाक हात लागिल्ल्याची खोस भोगली. 

जुवानपणाच्या हुमर्‍यावेली हीं दोन yet. जायूची पिराय आसत चौदा आनी 

ताज्यापरस दोन वर्सानी ल्हान देवू. फाटलीं कितलींशींच वर्सा तीं गोरवां घेवन ह्या 
दोंगराचेर येतात. बोरां-तोरां बुड्डीतात. तरेकतरांचे खेळ खेळटात. पुण आज देवून हो 
नवोच खेळ सोदूत काडिल्लो. 
“पुरो आतां. आतां फोकां चिरूया.' जायून म्हळें. 
तते जांगेवयल्यान मात्सो भोंवडायता मगो.' 
'नाका.' 
“तुका बरें दिसना?” 
“किते?” 
“हांव हात भोंवडायता तें?” 
“ना. आनी तुका तरी कितें मेळटा?' 
“म्हाका बरें दिसता. 
‘fast लागलां तुका. चल फोकां चिरूया. गोरवां खंय पावलीं देवाक खबर... 
देवून हात फार्टी काडलो आनी आपली झोळी सोडून तोय फोकां चिरूक लागलो. 
कोणूच उलयना आसलो. जायू मात मर्दीमर्दी ल्हवूच देवूकडेन पळेतालें. 
मर्दीच देवूल्या दोळ््यांत दीक उसळ्ळो. दाव्या हाताच्या किरांगळे बोटान तो आपलो 
दोळो घश्टूंक लागलो. 
“म्हजे हात दिकान भल्ल्यात.' जायून म्हळें. तें Sa रावले. दोळो पोशेत देवूय उबो 
रावलो. 
“सामको चुरचुरता. फुल बील पडना जाल्यार पुरो.' देवून म्हळें. 
“राव, असो जीव सोडूं नाका.' 
जायू ताज्या म्हऱ्यांत गेलं आनी आपल्या विस्तिदाच्या पोंताचो गुड्डो आपल्या 
तोंडातल्या उस्वांवात हुन करून देवूच्या दोळ्यांक शेक मारूक लागलें. 
“हालूं नाका आं... जिबेच्या पोंतान हांव दोळ्यांतलो दीक भायर काडटां...' अशें 
म्हणून जायून ल्हवूच आपले जीबेचें पोंत देवूल्या दोळ्यावयल्यान भोंवडायलें... 
देवूलो दोळो जळटालो तो थांबलो. “आ!' करून ताणें सुटकेचो उस्वास सोडलो. 
आनी दोळे धांपून घेतले. 
अचकीत जायून दोळे धांकून आशिल्ल्या देवूक लागीं ओडलो आनी आपले ओंठ 
ताज्या ओंठांक घट्ट तेंकयले आनी चप करून कुशीक काडले. दोंगायले हून स्वास थोडो 
वेळ भरसून एक जाल्ले. 
'गोरवांय असोच मोग करतात. न्हय?...' देवून म्हळें. 
जायू लजेवन तांबडे जालें. 

“तांकां हात खंय आसतात?' ताणें म्हळें. 
“आमी एकमेकांच्या तोंडांत जीब घालूंया.' देवून सुचयले. 
“तोंडा उश्टूची ना रे?' 
“मागीर झरीर ya.’ 
“नाका रे बाबा. म्हाका भिरांत दिसता.' 
` कसली भिरांत गो?' 
“बायो म्हण्टा, दादल्यापसून पयस राव. दादल्यासरी गेल्यार गुरवार जाता. ' 
“लग्न जालेबगर गुरवार कशे जातर्ले?' 
“भिकाच्यालें शेंवतू ना, ते खंय गुरवार जालां. ताजें लग्न जावंक ना... पुण ते 
खाणीवयल्या टूकाच्या ड्रायव्हरासरेन गेले. ' 
“कोणे सांगलें तुका?” 
“बायो काल बांयचेर म्हणटालें.' 
“तर्शे जाल्यार आमी oS करूया.' 
“तूं भुरगो मरे. घोव जाण्टो आसूंक जाय. तो जोडकार आसूंक जाय. बायो म्हजेखातीर 
एक घोव Alea.” 
“कोण गो a?” 
“म्हाका कितें खबर?” 
“मागीर तूं घोवागेर वतलें?' 
‘adie जाय... 
“आनी हांव एकटोच उरतलों.' 
“तुजी बायल येतली मरे एक दीस. 
“पुण म्हाका तुजेसारकिली बायल मेळत गो?' 
“म्हजे सारकिली म्हणून कसली? 
“गोऱ्या जागांची!” 
“सगळ्या बायलांल्यो जांगो गोऱ्योच आसतात.” 
'देवाच्यान?' 
“न्हय जाल्यार कितें!' 
“पुण एक सांग गो जायो, तूं म्हाका सोडून घोवागेर वतलें?' 
“वचूंकच जाय. चेडवाक तें चुकता? 
“आमी पळोन ar?’ 
“पळोन खंय वतलीं?' 

“म्हाका कांयच समजना. पोणून म्हज्या हड्ड्यांत कलकलता.' 

“तूं भियेला देखून कलकलता. उठ आतां. दीस पळय खंय पावलो. या आमी घरा.' 

जड पावलां उबारीत देवू दोंगर देंवलो. पुण ताचें चित्त शेणिल्लेवरी जाले. दोन फावटी 
जायून ताका हडकिलो लेगीत. पुण देवून जाप दिली ना. 

सकल तळ्यासरीं पावतकच जायू ताचे बगलेक गेलें. 

“तूं रागार जालो देवू? ' 

“देवाच्यान तर ना गो. ' 

“मागीर असो फुगार कित्याक?' 

Taa तूं घोवागेर वतलें गो?' 

“हे पळय देवू, तुका म्हगेल्या तोंडांत जीब घालूंक जाय आशिल्ली न्हय? चल त्या 
वड़ामुळांत.' 

“नाका. भोंगूं ते.' 

'कित्याक रे?' 

'तूं दुसर्‍याची बायल न्हू?' 

म्हणून आतांपासून नाका जालें तुका?' 

'जायू, तूं वचूं नाका गो घोवागेर.' 

'तें फुडलें फुडे पळोवया. तूं आतांच कश्टी कित्याक जाता? 

जायून ताजो हात आपल्या हातांत घेतलो. ते सरशी बांध फुटिललेवरी ताका रडूंक 
आयलें. जायून आपल्या विस्तिदाच्या पोंतान तागेले दोळे पुसले आनी ताका वेंगेत 
घेतलो. 

जायूले छातयेर तकली दवरून देवू केदो वेळ रडत रावलो... जायू ताका थापटितालें. 
शेणिल्लें मन थाऱ्यार येवंक लागलें आनी खुशालकायेचीं ल्हारां तागेल्या मनांत फुटूंक 
लागलीं... 

पुण माडावेल्या सांतान रेंदेरान शिळोण घालून विघ्न हाडलें. “बरो मोग कोत्ताय मुरे 
तुमी!' ताणें साद घालो. 

जायू कांचवेलें आनी धांवत गेलें. देवूय लजेलो. 

७७ 

यामिनी 


“हें म्हाका सोबना!' यामिनीन आपल्या मनाकच सांगलें. 

तशें काय घडूंक नाशिल्लें. बसीच्या स्टॉपाचेर ती उबी आशिल्ली आनी मुखावेल्यान 
आयस्क्रीमाचे कोन विकपी गाडो आयिल्लो. तीन-चार प्रवासी रांगेत उबे आसले. एकल्यान 
आयस्क्रीमवाल्याक लागीं आपयलो आनी एक कोन विकतो घेतलो. 

हळदुव्या रंगाचें यामिनीक पिशें. हळदुवो गुलाब मेळळो जाल्यार ती मुजरत विकतो 
घेवन केसांत माळटाली. आतां तिणे केंस ल्हान केल्यात आनी ती ते मेकळे सोड़टा. 
तरी हळदुव्या रंगाचें आयस्क्रीम! सरपान जिबली भायर काडची तशी त्या प्रवाशान 
आपली तांबडी जीब भायर काडून हळदुव्या आयस्क्रीमावेल्यान अचळय भोंवडायली. 
शितळसाणीचें सुख अणभवचेखातीर ताणें आपले दोळे धांपले आनी उपरांत त्या आयस्क्रीमाचे 
Mead! रूच घेत आवणो घोटलो. यामिनी ताका पळयत आसली. तिच्याय तोंडाक 
उदक सुटलें. 

दुसऱया कोणेच आयस्क्रीम घेतलेंना. एक बायलमनीस एकटीच आसतना आयस्क्रीम घेवन 
कशी खातली? ती फाटीं-फुडें जावंक लागली. पूण गाडो फुडें सरता हें पळोवन तिणे ताका 
हटकिलो. हळदुव्या आयस्क्रीमाचो कोन मागून घेतलो. ताचे पयशे दिले. सगळे प्रवासी तिकाच 
पळयताले. बसीच्या स्टॉपाचेर तांची नदर कशी चुकयतली? तिचे तिकाच लज दिसली. तरी 
आयस्क्रीम खावपाची उमळशीक कशी रावतली? वेळ काडलो जाल्यार तें विरगळटलें. तिणे 
लोकांबटच्यान फाट फिरयली आनी कोनावेल्यान जीब भोंवडायली... जिस्त त्या दादल्याभाशेन. 

गोड शितळसाण आंग झणझणावन गेली आनी त्याच खिणाक तिणे आपणाक सांगले, हैं 
तुका सोबना. 

अधाशाभशेन आयस्क्रीम खावन तिणे आपल्या लहानशा लेंसान ओंठ पुसले. पर्सीतल्या 
धाकल्या हारशांत रूप नियाळून घेतलें आनी कांयच जावंक नाशिल्लेभशेन साडयेवेल्यान हात 
भोंवडावन परेत हेरांभाशेन बसीची वाट पळयत उबी रावली. 

यामिनी ४३ वर्साची प्रौढ सुंदरी.हालीं आंग Geel. एका काळार रूपसुंदरीचे सर्तीत तिका 
इनाम Aes. तेन्ना पिराय भुरगी आसली. कॉलेज, १न म्हणून तिची वेंचणूक त्या उप्रांत 

जाल्ली. तेन्ना सगळें सोबतालें. घरचेच न्हय भायले लोक लेगीत लक्तुबाय करताले. आवय मात 
म्हणटाली, जितल्यो उमेदी भागोवन घेवचेल्यो आसत तितल्यो आतांच घे. उप्रांत बंदनां लागू 
जातलीं. 

आनी तिणे सगळ्यो उमेदी भागोवन घेतिल्ल्यो. हातांत टॅनीसचें रॅकेट घेवन ती मोटवी 
चट्टी आनी धवें बानयान घालून कॅम्पसांत खूब भोविल्ली. तरातरांचे भेस तिणे केल्ले. हॉटेलांनी 
आनी नाचाच्या सालांनी धुडगुस घाल्लो. कितल्याशाच जाणांच्या काळजांत मोगाची आंकरी 
किक्लोन तितल्याच निष्ठूरपणान ती हुमटावन उडविल्ली. 

ते दीस गेले. आज उरल्यात फकत यादी. आनी त्यो यादी यामिनीक सुखापरस वेदना चड 
दितात. पावला कणकणी मन मारता आसतना तिका दिसूंक लागता हीं सगळी बंधनां तोडून 
मेकळी जावंक मेळिळें जाल्यार कितलें बरे जावपाचें! 

सादे सादे गजालीक बंदन. मुळांत तिचे केंस लांब आसले. पूण आयच्या युगांत खंयची 
सुंदर बायल अशे लांब केंस दवरता? तिणे घोवाक विचारलें. ताणे विरोध केलोना आनी ब्युटी 
पार्लरांत वचून एक दीस बॉबकट करून घेतलो. त्या उपरांत पयलेच खेपे जेन्ना ती आपले 
आवयक मेळळी तेन्ना आवयन म्हळें, 'हें सोबलें ना तुका.' 

यामिनीक राग आयिल्लो. तरी तिणे हांसून म्हळें, 'म्हाका काकू जावन समाजांत वावुरपाचें 
ना. वा रांदतली जावन चूल सांबाळपाची ना. जग खंय पावलां तें तुका खबर ना.' 

'खरेंच खबर ना.' आवयन जाप दिल्ली. 'पूण म्हाका बाये दिसता तूं आतां भुरगें ना. 
भुरग्यांची आवय जाल्या. हें तुका सोबलेना.' 

आवयचें आनी यामिनीचें ह्याच खातीर पटना. आपणाक feed सोबता आनी सोबना हें 
आवय तिका सांगता. तितल्यान ओगी रावना. ती भुरग्यांची आवय जाल्या म्हणपाचो उगडास 
करून दिता. पिराय वाइल्या खरी. पूण आपलें आपणे फिगर सांबाळळां. रूपाची जतनाय 
घेतल्या अशें यामिनीक दिसता. देखून तिका कोणेय जाण्टी म्हळी जाल्यार राग येता. एक खेपे 
एका लग्नाक वतना ती पंजाबी सूट घालून गेली. तेन्ना खूब जाणांनी तिची तोंडभर तोखणाय 
केल्ली. तिगेलो घोव मात As रावलो. ताच्या सांगातान वचूनय ताणे तिच्या भेसाची तोखणाय 
केलीना. तिणे जावन विचारलें, “हो ड्रेस म्हज्या आंगार कसो दिसता?” तेन्ना मात सभागी 
त्राशीक नदर करून म्हणूंक लागलो, 'यामिनी, तुका हें सोबना.' 

यामिनीक बसीची वाट पळयता पळयतां हे सगळे प्रसंग येवजले. आनी तिणे मनांतल्या 
मनात म्हळें, म्हाका कितें सोबता आनी कितें सोबना हें म्हजें हांव थारायतलीं. दुसऱयान कोणे 
सांगपाची गरज ना. 

बसीत aza आसतना तिच्या हातांतलें गुलाबाचे हळदुवे फूल सकल पडलें. एक पांय 
बसींत आनी एक पांय जमनीर. फूल asd काय बस सोडची असो खीणभर संभ्रम. तिणे 
बस धरली. फूल सोडलें. 

बस सुटली आनी फाटल्यान एक तरणाटो आयलो. तिच्या सिटाकुशीक उबो रावलो. 
गुलाबाचें हळदुवें फूल तिच्यामुखार धरलें आनी म्हळें, 'मिस... तुजें फूल सकल पडिलें.' 

नदर वयर करून तिणे त्या तरणाट्याकडेन पळयलें. खूबच सुंदर. हांसत्या तोंडाचो. ताच्या 
Hara एक झुबको कपलाचेर आयिल्लो. ताणें आपणाक मिस म्हळें? तिणे erga फूल हातांत 
घेतलें आनी कुशीक सरून ताका आपल्या सीटार बसूंक सांगले. 

एक वेगळे तरेचें सुख ती अणभवताली. एक सुंदर तरणाटो. SAA तोंडाचो. ताणे म्हाका 
मिस eò. ताका हांव भुरगी दिसली. नकळटना तिणे मानेभोंवतणी हात भोंवडायलो. तिका 
उगडास जालो आज तिणे मंगळसूत्र काडून दवरलां देखून घडये ताका आपूण आंकवार दिसली 
आसुंये. 

मंगळसुत्राची तिका सदांच आडखळ दिसल्या. wea कोणय व्हरत ही भिरांत आसताच. 
पूण नाय जाल्यार काळ्या मणयांचो तो अलंकार तिका निखालस आवडना. बंदन.... बंदन 
म्हण्टात हें हेंच. पांयांतल्यो ASA परवडल्यो. पूण गळ्यांतल्या मंगळसूत्राचो फांस न्हय अशें 
तिका जायते खेपे दिसलां. 

तिरशी नदर करून यामिनीन कुशीक बशिल्ल्या तरणाट्याकडेन पळयले. उक्त्या जनेलांतल्यान 
येतल्या वाऱयाक लागून ताचे AHS HA आतां रुंद कपलाचेर नाचतात. पूण तो ते कुशीक 
सारिना. खंय तरी पयस नदर थिरावन तो आपलेभितर मुमुरखोच हांसता. तोय सुख 
अणभवता काय? कल्पनेच्या मळबांत AST उड़टा काय? 

फुडलो स्टॉप आयलो आनी यामिनीक देंवचे पडलें. तिचें मन देंवंक कबूल नासलें. ती 
तशीच बसून रावंक सोदताली. पूण घर लागीं पाविछेँ. तिका देंवकच जाय. देंवता- देवता 
तिणे हळूच आपल्या हातान साडयेचो पदर सारको Seared निमित्त करून ताच्या पोल्याक ती 
आफुडली. 

त्या स्पर्शात ताका किते दिसलें देव जाणा. पूण यामिनी आपले भितरच थरथरली. लजेच्या 
झाडावरी ती आंखडेली आनी जड पावलांनी बसीतल्यान देंवली. 

घरा पावसर तकलेंत त्या तरणाट्याची मूर्त... चोरून ताका केल्ल्या स्पर्शाचें सूख... एक 
वेगळी तनर आपूण चलतना, पारव्यावरी उडटां अशी भावना. तेच भावनेत यामिनी घरांत येता. 
तिची व्हडली चली दार काडटा. आवयक पळोवन घट्ट वेंग मारता आनी म्हणटा, 'मम्मी पळय.' 

चलयेन तेल घालून केंस वळयल्यात. अराटून-तराटून आंबाडो घाला, आनी त्या आंबाड्यांत 
एक हळदुवो गुलाब खोयला. 

यामिनीच्या तोंडार उतरां आयली, 'हें तुका सोबना. संवसार खंय पावला पळय. आनी तूं 
काकू जावंक सोदता?” पूण तिणे प्रस्न मनांतल्या मनांत गिळळो आनी कांय एक उलयनासतना 


आपले peta गेली. 
ee 

अंतर 

‘aaa?’ बशिल्लेकडल्या ताणे व्हडान उलो मालो. तागेलो आवाज वातावरणांत 
उफेलो आनी विरून गेलो. ना जाल्यार ती जाप दितली आसली. लागीं येतलीं आसली. 
भितल्ले वाटेन तिगेले हालचालीचों आवाज येता. आयदनाक आयदन आपटता. खट्‌ We 
जायत आसा. 

घरांत तिसरो मनीस ना. तो आपले खाटेर बसून आसा. स्कुटरीचो अपघात जावन 
तागेल्या पायाक फ्रॅक्चर जालें. दोनय हातांची कात सोल्ल्या. तकलेकय मार लागला. सगळे 
कडेन बँडेजी आनी पायाक प्लॅस्टर. 

पंदरा दीस जाले हे गजालीक. वांचलो हे देवाचे उपकार. 

... आनीक म्हयनोभर पांयांतलीं बेडी उरतली. प्लॅस्टर सोडटकच Wasa भोंवक मेळचें 
ना अशे डॉक्टरान शिटकावन दवरलां. जल्माचो अपंग जावन पडना मूं? असो विचार तकलेत 
आयलो आनी तो कांचवेलो. 

नाय जाल्यार तो अपंगूळच जाला. मनीस कसो बदलता ताजेंच ताका अजाप जाता. 

दोन जिवांचो ल्हानसो घोटेर. तो आनी ती. तागेली कसलीच कागाळ ना. तिगेली 
आसली जाल्यार ताका खबर ना. आपल्या तोंडान तिणे केन्ना सांगली ना. 

पूण दोगांमदीं पिरायेचें अंतर ss चड हें तो जाणा. त्या अंतराक लागून दोन मनांमदीं 
अंतर येत AM ताका केन्नाच दिसूंक नासलें. पूण फाटले पंदरा दीस हें अंतर ताका जाणवूंक 
लागलां. घडये तो ताजो दुबाव आसुये... 

परत ताणे उलो मारलो, 'आयकता?' 

तशें बायलेक ताणे आपले आवडीन शिल्पा अशें नांव दरवि्ें. शिल्पा सारकी ती सुंदर 
देखून आसुये. तिचें कुळारचें नांव सामकें वायट नासलें. गीता! गीता हें नांव ताका आवडटा. 
पूण त्या नांवाकडेन SAA यादी घुस्पल्ल्यो आसात. गीताचेर मोग करून तो लग्न जाल्लो. 
गीता ताज्या वर्गात शिकतली चली. लग्ना आदीं सांगातान भोंवलीं. जाण्टेल्यांच्या आशिर्वादान 
लग्न जाली... 

त्यो म्होव्यो यादी काडटकच अजून आंगांचेर चंवर दाटून येता. ताजी जीण गीतामय 
जाली. जिबेर एकच नांव घोळटालें. तागेले इश्ट ताका म्हण्टाले, 'दीसभर गीता गीता 
म्हणिल्ल्यान गीता वाचिल्ल्याचें पुण्य तिका मेळटलें.' 

पूण तागेल्या त्या सुखाक कोणाची तरी दिश्ट लागली. भर दनपारच्या कडार सुर्याक 
गिराणान ग्रासचें तसो ताजे जिणेत अचकीत काळोख पातळळी. पयल्या बाळटेरावेळार गीताक 
मरण आयलें. भुरगेंय वांचलें ना... एक उध्वस्थ जीण तो खूब वर्सा जगलो. दुसरें लग्न 
करपाचो सोयऱयांचो आनी इश्टांचो आग्रो सुर्वेक ताणे मानलो ना. पूण ल्हवू ल्हवू जिणेंतलें 
रिकामेपण भरचे खातीर लग्नाचो विचार करूंक कबुल जालो. 

एका लागीच्या सोयऱयान दुसरी सोयरीक हाडली. चलयेचो फोटो पळयनाफुडें ताका ती 
मानवली. तेन्ना नांव विचारलें ना. प्रस्न आसलो तो दोगांमदल्या पिरायेच्या अंतराचो. 

ताजेपरस ती सोळा वर्सानी ल्हान. ताणे जिणेंतले पस्तीस पावसाळे पळयल्यात. आनी 
चली फक्त एकोणीस वर्साची. इतली सुंदर चली दुसरेपणांत जाण्टे पिरायेच्या दादल्याकडेन 
लग्नाक कबूल जायत? 

आपलो दुबाव ताणे मनांत दवरलो ना. 

“तिका एक खंत आसा.' सोयरीक हाडटल्यान सांगलें. “तिणें थारिल्लें लग्न रजिस्ट्रेशना 
उपरांत मोडलें.... कायद्यान ती घटस्फोटीता.. थोडे दीस ती सांगातान भोंविल्ली आसतली. 
तुजो विरोध आसा?' 

विरोध कसो करतलो? ताणे आपली मान्यताय दिली. 

लग्न थारलें. आनी तिजें नांव कळळें. गीता! 

देव आपलीं फकाणां बी करीना मूं, असो ताका दुबाव आयलो. गीता ह्या नांवाचे एक 
रूप ताज्या काळजांत घर करून बसलां. त्या नांवासांगातान म्होव्यो यादी उगडासाच्या करंडांत 
ताणे सांबाळून दवरल्यात... नांवाखातीरच तो सोयरीक मोडूंक सोदतालो. तेन्ना नांव बदलपाची 
मेकळीक ताका उरतली हे सोयरीक हाडटल्यान सांगलें आनी ताणे लग्नावेळार तिजें नांव 
बदलें. 

शिल्पा! हे 

संवकळीन आपलेंपण उपजता आनी आपलेपणांतल्यान मोगाची आंकरी फुट्टा हो अणभव 
ताणे घेतिल्लो. खंयय गेलो जाल्यार लोकांच्यो नदरो शिल्पाची सोबीतकाय तोखेतात हें पळोवन 
तो सुखावतालो. आपल्या भाग्याचो ताकाच मत्सर दिसतालो तरी पूण गीताची सावळी ताजे 
जिणेत पातळिल्ली उरली. 

हालीं हालीं ती सावळी पातळ जावंक लागिल्ली. पूण पांय मोडलो आनी वातावरणच 
बदल्ले. घरांत जायत्यो वस्तू आसात. कितलेशेच दीस त्यो एकाच जाग्यार उल्ल्यात. ह्या 

वस्तूंमदलोच तोय एक जाला. 

“आयकता?' तिसरे खेपे ताणे तिका व्हड आवाजान उलो मालो. 

“म्हजे कान फुटूंक नात.'' भितल्ल्यान धेंगसो आयलो, “येतां. म्हजे हात मेकळे 
नात...'' 

उलो माल्लो तें चुकलें अशें ताका दिसलें. हो अणभव ताका नवो आसलो. संकोची, 
लजेस्त शिल्पा एकदम बदलिल्ली. 

पिरायेच्या अंतराक लागून काय आपूण जड़ गुळो जावन घरांत पडला देखून? 

ताणे दोळे गच्च धांपून घेतले आनी विचारांचें जनेल बंद करपाचो यल केलो. 

“'कित्याक आपयता?'' 

आवाजासरशी ताणे आंग काडलें. दोळे उक्ते करून पळय जाल्यार बायल मुखार उबी. 
साडयेचो पदर सोडून आपले ओले हात पुसता. 

“Ql जनेलांतल्यान आंबाड्याचे झाड दिसता. पळय. तें Pel. UH कीर येवन आपले 
तांबडे चोंचीन फुलांची आंबट फळां खाता पळय. लागीं वचून पळय.'' ताणें म्हळें. 

उलो मारतना कितले उमेदीन ताणे मारिल्लो. पूण आतां ती उमेद बाविल्ली. तरी ती 
आयली देखून ताणें तिका जनेलांतल्यान ASAT झाडावयलो कीर पळोवंक सांगलें. 

“तूंच पळय. तुका वेळ आसा न्हय? म्हाका कामां आसात. असल्या भिकार भासांक 
म्हजेकडेन वेळ ना. तुजें करप आनी घरचो वावर, बाजार. म्हजी काकुळट म्हणून तुका येना. 
THe भोंवन भोंवन “आयकता, आयकता' म्हणून साद... हांव AS न्हय. पूण म्हाका असो 
त्रास दिवं नाका." l 

तिणे दोनय हात झाडले. परत पदर उजव्या खांद्यावयल्यान फुडें घेवन आंबुळळो आनी 
एक जळमळीत नदर ताजेर भोंवडावन ती भीतर गेली. 

ताजी आवतिकाय आंगावयल्यान फांफुडिल्ल्या जल्ल्यासारकी जाली! 


| क्ले, Goa: Progressive Industrial Destination 


Goa invites investments for its Pharma, | Food Processing, Bio-tech and 
Apparel Parks. Goa is hailed as the best industrial destination in the country 
on account of several factors that set it apart from the other states. 


j Some of these are- 
Excellent climate, culture & environment. 
The best educated manpower resource. 

Accessibility by rail, road, air & sea. 
Committed government & bureaucracy. 
Ample power. 

i Executives feel at home. 
ह 4 State-of-the-art communications. 


Several professional educational institutions. 
g 4 Excellent management - labour relations. 

Abundant warehousing. 
Moder port & international airport. 
A major health tourism destination. 

